

॥ श्रीशिवकामसुन्दरीसहस्रनामस्तोत्रम् ॥
॥ पूर्वपीठिका ॥

यस्यास्सर्वं समुत्पन्नं चराचरमिदं जगत् ।
इदं नमो नटेशान्यै तस्यै कारुण्यमूर्तये ॥

कैलासाद्रौ सुखासीनं शिवं वेदान्तगोचरम् ।
सर्वविद्येश्वरं भूतिरुद्राक्षालङ्कृतं परम् ॥ १ ॥

सर्वलक्षणसम्पन्नं सनकादिमुनीडितम् ।
संसारारण्यदावाग्निं योगिराजं यतेन्द्रियम् ॥ २ ॥

मुकुटेन्दुसुधापूरलब्धजीवकशीर्षकम् ।
व्याघ्रचर्माम्बरधरं नीलकण्ठं कपर्दिनम् ॥ ३ ॥

सव्यहस्ते वह्निधरं मन्दस्मितमुखाम्बुजम् ।
ढक्कां च दक्षिणे हस्ते वहन्तं च त्रिलोचनम् ॥ ४ ॥

अभयं दक्षहस्तेन दर्शयन्तं मनोहरम् ।
डोलहस्तेन वामेन दर्शयन्तं पदाम्बुजम् ॥ ५ ॥

कुचितं दक्षपादेन तिष्ठन्तं मुसलोपरि ।
ब्रह्मविष्णवादिविनुतं वेदवेद्यं नटेश्वरम् ॥ ६ ॥

प्रणम्य पार्वती गौरी पप्रच्छ मुदितानना ।
सर्वलक्षणसम्पन्ना सर्वदा सर्वदा नृणाम् ॥ ७ ॥

पार्वत्युवाच -
शिव! शङ्कर! विश्वेश! महादेव! दयानिधे!
सर्वासां चैव देवीनां नामसाहसमुत्तमम् ॥ ८ ॥

पुरा प्रोक्तं सदानन्द ! मह्यं श्रीपतिपूजित ! ।
शिवकामसुन्दरीनाम्नां सहस्रं वद सुन्दर ! ॥ ९ ॥

सद्यस्सम्पत्करं पुण्यं सर्वपापप्रणाशनम् ।
इत्युक्त्वा पार्वती देवी तुष्टाव नटनेश्वरम् ॥ १० ॥

सत्यप्रबोधसुखसन्ततिरूप विश्व -

मायेन्द्रजालिकवरेण्य समस्तसाक्षिन् ।
सृष्टिस्थितिप्रलयहेतुकविष्णुरुद्र
श्रीमन्नटेश मम देहि करावलम्बम् ॥ ११ ॥

भूवारिवह्निपवनाम्बरचन्द्रसूर्य -
यज्वाष्टमूर्तिविमलीकृतविग्रहेदश ।
स्वाङ्घ्र्यम्बुजद्वयनिषस्तहृदां प्रसन्न !
श्रीमन्नटेश मम देहि करावलम्बम् ॥ १२ ॥

लिङ्गाकृते पशुपते गिरिजापते त्वं
नारायणेश गिरिवास विधीश शम्भो
फालाक्ष शङ्कर! महेश्वर मन्मथारे
श्रीमन्नटेश मम देहि करावलम्बम् ॥ १३ ॥

श्रीनीलकण्ठ शमनान्तक पञ्चवक्त्र
पञ्चाक्षरप्रिय परात्पर! विश्ववन्द्य ।
श्रीचन्द्रचूड गजवक्त्रपितः परेश
श्रीमन्नटेश मम देहि करावलम्बम् ॥ १४ ॥

गङ्गाधर प्रमथनाथ सदाशिवार्या -
जाने! जलन्धररिपो जगतामधीश ।
शर्वोग्र भर्ग मृड शाश्वत! शूलपाणे
श्रीमन्नटेश मम देहि करावलम्बम् ॥ १५ ॥

स्थाणो त्रिणेत्र शिपिविष्ट! महेश! तात
नारायणप्रिय कुमारगुरो कपर्दिन् ।
शम्भो! गिरीश! शिव लोकपते! पिनाकिन्
श्रीमन्नटेश मम देहि करावलम्बम् ॥ १६ ॥

खङ्गाङ्गिन् अन्धकरिपो भव भीम रुद्र
देवेश! खण्डपरशो! करुणाम्बुराशे ।
भस्माङ्गराग परमेश्वर! विश्वमूर्ते
श्रीमन्नटेश देहि करावलम्बम् ॥ १७ ॥

विश्वेश्वरात्मक विवेकसुखाभिराम
श्रीवीरभद्र! मखहन्तरुमासहाय ।
वीरेश्वरैणकर शुभ्रवृषाधिरूढ
श्रीमन्नटेश मम देहि करावलम्बम् ॥ १८ ॥

एवं स्तुत्वा महादेवी पञ्चाङ्गं प्रणनाम ह ।
ततस्तुष्टो नटेशश्च प्रोवाच वचनं शुभम् ॥ १९ ॥

एवमेव पुरा देवी महालक्ष्मीः पतिव्रता ।
शङ्खचक्रगदापाणिः सर्वलोकहितावहः ॥ २० ॥

धर्मसंस्थापनार्थायावतारान्युगे युगे ।
करिष्यति महा विष्णुः मम भर्ता दश शृणु ॥ २१ ॥

मत्स्यः कूर्मो वराहश्च नारसिंहोऽथ वामनः ।
रामो दाशरथिश्चैव रामः परशुधारकः ॥ २२ ॥

हलभृत् बलरामश्च कृष्णः कल्किः दश स्मृताः ।
अवतारेषु दशसु मद्भर्तुर्नाशशङ्कया ॥ २३ ॥

प्राप्ता भवन्त शरणं भवानेव परा गतिः ।
इत्युक्त्वा च महालक्ष्मीर्भस्तानामिष्टदायकम् ॥ २४ ॥

वेदपादस्तवं चारु मधुरं मधुराक्षरम् ।
उक्त्वा तुष्टाव मुदिता नटेशानं महेश्वरम् ॥ २५ ॥

विघ्नेश्वरं वीतविरागसेवितम्
विधीन्द्रविष्णवादिनताङ्घ्रिपङ्कजम् ।
सभासदामाशु सुखार्थसिद्धिदं
गणानां त्वां गणपतिं हवामहे ॥ २६ ॥

नगेन्द्रतनयारम्यस्तन्यपानरताननम् ।
माणिक्यकुण्डलधरं कुमारं पुष्करस्रजम् ॥ २७ ॥

नमः शिवाय साम्बाय सगणाय ससूनवे ।
नमो ज्ञानसभेशाय दिशां च पतयेनमः ॥ २८ ॥

नमो ब्रह्मादिदेवाय विष्णुकान्ताय शम्भवे ।
पीताम्बराय च नमः पशुनां पतये नमः ॥ २९ ॥

सन्मार्गदाय शिष्टानामाश्रितानां द्विजन्मनाम् ।
अभक्तानां मोहदात्रे पथीनां पतये नमः ॥ ३० ॥

अपस्मारमधः कृत्य नृत्यन्तं तस्य पृष्ठके ।
सर्वाभरणरम्यं तं पश्येम शरदशतम् ॥ ३१ ॥

सुन्दरं स्मेरवदनं नटराजमुमापतिम् ।
सम्पूज्य नृत्यपादं ते जीवेम शरदशतम् ॥ ३२ ॥

कुभीन्द्रदैत्यं हतवानिति शम्भुर्जगत्पतिः ।
श्रुत्वा ते कीर्तिममलां नन्दाम शरदशतम् ॥ ३३ ॥

मन्मथान्धकसंहारकथाश्रुतिमनोहरम् ।
श्रुत्वा ते विक्रमयुतं मोदाम शरदशतम् ॥ ३४ ॥

सर्वदुःखान्विहायाशु शिव तेऽङ्घ्रियुगाम्बुजम् ।
अर्चयन्तः सदा धन्या भवाम शरदशतम् ॥ ३५ ॥

त्वत्कीर्तनं सदा भक्त्या सर्वकल्मषनाशनम् ।
शङ्कराघर स्वामिन् शृण्वाम शरदशतम् ॥ ३६ ॥

त्वच्चरित्रं पवित्रं च सर्वदारिद्र्यनाशनम् ।
अस्मत्पुत्रप्रणप्तृणां प्रब्रवाम शरदशतम् ॥ ३७ ॥

त्वद्भक्तकल्पकतरुमाश्रयन्तस्सदा वयम् ।
इन्द्रियाघौघनिचयैरजीतास्स्याम शरदशतम् ॥ ३८ ॥

एवं स्तुत्वा महादेवी महालक्ष्मीर्मनोहरा ।
प्रणम्य चित्सभानाथं तिष्ठन्ती मुदितानना ॥ ३९ ॥

मन्माङ्गल्यस्य रक्षायै मन्त्रमेकं ममादिश ।
तां दृष्ट्वा च महादेवः प्रहसन्निदमब्रवीत् ॥ ४० ॥

त्वं शीघ्रं गच्छ देवेशीं शिवकामां च सुन्दरीम् ।
तत्र गत्वा महेशानीं पूजय त्वं विशेषतः ॥ ४१ ॥

सहस्रकुसुमैः पद्मैः नैवेद्यैश्च मनोहरैः ।
इत्युक्त्वा परमप्रीतो भगवान्भक्तवत्सलः ॥ ४२ ॥

शिवकामसुन्दरीनाम्नां सहस्रं प्रजगाद ह ।

उपदिश्य च तां देवीं प्रेषयामास शङ्करः ॥ ४३ ॥

लक्ष्मीर्गत्वा महेशानीं शिवकामीं मुदान्विता ।
शिवोक्तेन प्रकारेण सहस्रैः पङ्कजैः क्रमात् ॥ ४४ ॥

नामभिश्च त्रितारैश्च युक्त्वैश्च सुमहतरैः ।
पूजयामास विधिवत् शिवाचिन्तनतत्परा ॥ ४५ ॥

तदा शिवः शोधनाय तस्याः चित्तं जगत्प्रभुः ।
आनीतेषु च पद्मेषु न्यूनमेकं चकार हि ॥ ४६ ॥

अतीव दुःखितालक्ष्मीः पूर्तिकामेच्छया स्वयम् ।
अभावपुष्पसम्पूर्यै नेत्रमुत्पाट्य वामकम् ॥ ४७ ॥

अर्चयामास लक्ष्मीश्च भक्त्या परमया युता ।
दृष्टेवदं सुन्दरीदेवी शिवकाममनोहरी ॥ ४८ ॥

पूर्वस्मादपि सौन्दर्यं नेत्रं दत्वाऽतिहर्षतः ।
तुष्टाऽहमिष्टं त्रियतां वरमित्याह शङ्करी ॥ ४९ ॥

तदा वव्रे महालक्ष्मीः सर्वलोकप्रियङ्करम् ।
सौमङ्गल्यं कुरु मम दीर्घं च भवतु ध्रुवम् ।
तथा भवतु भद्रं ते विष्णुं गच्छ यथासुखम् ॥ ५० ॥

इत्युक्त्वाऽन्तर्दधे देवी शिवकामी महेश्वरी ।
लक्ष्मीश्च विष्णुं गत्वाऽथ यथापूर्वं स्थितोरसि ॥ ५१ ॥

तादृशं नामसाहस्रं शिवकाम्याः मनोहरम् ।
वदामि शृणु हे देवीनामसाहस्रमुत्तमम् ॥ ५२ ॥

ऋषिः छन्दो देवता च बीजं शक्तिश्च कीलकम् ।
कराङ्गन्यासकौ पूर्वं सुरहस्यं महेश्वरि ॥ ५३ ॥

नाम्नां त्रिपुरसुन्दर्याः यत्प्रोस्तं तद्वदेव हि ।
शिवकामसुन्दरीप्रीत्यै विनियोगो जपे स्मृतः ॥ ५४ ॥

दिग्बन्धं ततो ध्यायेत् शिवकामीं महेश्वरीम् ।
ततश्च पञ्चपूजा च कर्तव्या मनुजापिना ॥ ५५ ॥

ततः परं स्तोत्रमेतज्जस्रव्यं भद्रकामिना ।
स्तोत्रान्ते च प्रकर्तव्यमङ्गन्यासं च पूर्ववत् ॥ ५६ ॥

कृत्वा च दिग्विमोक्तं च ततोध्यायेच्च सुन्दरीम् ।
लमित्यादिमन्त्रैश्च पञ्चपूजां च संवदेत् ॥ ५७ ॥

ॐ अस्य श्री शिवकामसुन्दरीसहस्रनामस्तोत्रमहा
मन्त्रस्य । आनन्दभैरवदक्षिणामूर्तिः ऋषिः । देवी गायत्री
छन्दः । श्रीशिवकामसुन्दरी देवता । बीजं शक्तिः कीलकं
कराङ्गन्यासौ च श्रीमहात्रिपुरसुन्दरीमहामन्त्रवत् ।

॥ ध्यानम् ॥

पद्मस्थां कनकप्रभां परिलसत्पद्माक्षियुग्मोत्पलाम्
अक्षस्रक्षुकशारिकाकटिलसत् कल्हार हस्ताब्जिनीम् ।
रक्तस्रक्सुविलेपनाम्बरधरां राजीवनेत्रार्चितां
ध्यायेत् श्रीशिवकामकोष्ठनिलयां नृत्तेश्वरस्य प्रियाम् ॥

मुक्ताकुन्देन्दुगौरां मणिमयमकुटां रत्नताण्डिकयुक्तां
अक्षस्रक्पुष्पहस्ता सशुककटिकरां चन्द्रचूडां त्रिनेत्रीम् ।
नानालङ्कारयुक्तां सुरमकुटमणिद्योतित स्वर्णपीठां
यासापद्मासनस्थां शिवपदसहितां सुन्दरीं चिन्तयामि ॥

रत्नताण्डिकसंयुक्तां सुवर्णकवचान्विताम् ।
दक्षिणोर्ध्वकराग्रेण स्वर्णमालाधरां शुभाम् ॥

दक्षाधः करपद्मेन पुल्लकल्हार धारिणीम् ।
वामेनोर्ध्वकराब्जेन शुकार्भकधरां वराम् ।
कटिदेशे वामहस्तं न्यस्यन्तीं च सुदर्शनाम् ॥

शिवकामसुन्दरीं नौमि प्रसन्नवदनां शिवाम् ।
लमित्पादिपञ्चपूजा ॥

॥ श्री शिवकामसुन्दरीसहस्रनामस्तोत्रम् ॥

ॐ ऐं ह्रीं श्रीं अं - १ ॥

अगण्याऽगण्यमहिमाऽसुरप्रेतासनस्थिता ।
अजराऽमृत्युजननाऽप्यकालान्तक भीकरा ॥ १ ॥

अजाऽजांशसमुद्भूताऽमरालीवृतगोपुरा ।
अत्युग्राजिनटच्छत्रुकबन्धानेककोटिका ॥ २ ॥

अद्रिदुर्गाऽणिमासिद्धिदापितेष्टामरावलिः ।
अनन्ताऽनन्यसुलभप्रियाऽद्भुतविभूषणा ॥ ३ ॥

अनूरुकरसङ्काशाऽखण्डानन्दस्वरूपिणी ।
अन्धीकृतद्विजारातिनेत्राऽत्युग्रादृहासिनी ॥ ४ ॥

अन्नपूर्णाऽपराऽलक्ष्याऽम्बिकाऽघविनाशिनी ।
अपारकरुणापूरनिभरेखां जनाक्षिणी ॥ ५ ॥

अमृताम्भोधिमध्यस्थाऽणिमासिद्धिमुखाश्रिता ।
अरविन्दाक्षमालालिपात्रशूलधराऽनघा ॥ ६ ॥

अश्वमेधमखावासहविःपुजकृतादरा ।
अश्वसेनावृताऽनेकपारूढाऽप्यगजन्मभूः ॥ ७ ॥

ओं ऐं ह्रीं श्रीं आं - २ ॥

आकाशविग्रहाऽऽनन्ददात्री चाज्ञाब्जभासुरा ।
आचारतत्परस्वान्तपद्मसंस्थाऽऽढ्यपूजिता ॥ ८ ॥

आत्मायत्तजगच्चक्रा चात्मारामपरायणा ।
आदित्यमण्डलान्तस्था चादिमध्यान्तवर्जिता ॥ ९ ॥

आद्यन्तरहिताऽचार्या चादिक्क्षान्तार्णरूपिणी ।
आद्याऽमात्युनुता चाज्यहोमप्रीताऽऽवृताङ्गना ॥ १० ॥

आधारकमलारूढा चाधाराधेयविवर्जिता ।
आधिहीनाऽऽसुरीदुर्गाऽऽजिसङ्क्षोभितासुरा ॥ ११ ॥

आधोरणाज्ञाशुण्डाग्राकृष्टासुरगजावृता ।
आश्चर्यवियहाऽऽचार्यसेविताऽऽगमसंस्तुता ॥ १२ ॥

आश्रिताखिलदेवादिवृन्दरक्षणतत्परा ।

ॐ ऐं ह्रीं श्रीं इं - ३ ॥

इच्छाज्ञानक्रियाशक्तिरूपेरावतिसंस्तुता ॥ १३ ॥

इन्द्राणीरचितश्चेतच्छत्रेडाभक्षणप्रिया ।

इन्द्राक्षीन्द्रार्चितेन्द्राणी चेन्दिरापतिसोदरी ॥ १४ ॥

इन्दिरेन्दीवरश्यामा चेरम्मदसमप्रभा ।

इभकुम्भाभवक्षोजद्वया चेक्षुधनुर्धरा ॥ १५ ॥

इभदन्तोरुनयना चेन्द्रगोपसमाकृतिः ।

इभशुण्डोरुयुगलाचेन्दुमण्डलमध्यगा ॥ १६ ॥

इष्टार्तिघ्नीष्टवरदा चेभवक्त्रप्रियङ्करी ।

ॐ ऐं ह्रीं श्रीं ईं - ४ ॥

ईशित्वसिद्धिसम्प्रार्थितापसेषत्स्मितानना ॥ १७ ॥

ईश्वरीशप्रिया चेशताण्डवालोकनोन्तुका ।

ईक्षणोत्पन्नभुवनकदम्बा चेड्यवैभवा ॥ १८ ॥

ॐ ऐं ह्रीं श्रीं उं - ५ ॥

उच्चनीचादिरहिताऽप्युरुकान्तारवासिनी ।

उत्साहरहितेन्द्रारिश्चोरुसन्तोषितामरा ॥ १९ ॥

उदासीनोडुरावक्त्राऽप्युग्रकृत्यविदूषणी ।

उपाधिरहितोपादानकारणोन्मत्तनृत्तकी ॥ २० ॥

उरुस्यन्दनसम्बद्धकोट्यश्चोरुपराक्रमा ।

उल्कामुखी ह्युमादेवी चोन्मत्तक्रोधभैरवी ॥ २१ ॥

ॐ ऐं ह्रीं श्रीं उं - ६ ॥

ऊर्जितजोढभुवनकदम्बोर्ध्वमुखावलिः ।

ऊर्ध्वप्रसारिताङ्घ्रीशदर्शनोद्विग्रमानसा ॥ २२ ॥

ऊहापोहविहीनोरुजितरम्भामनोहरा ।
ॐ ऐं ह्रीं श्रीं ऋ - ७ ॥

ऋग्वेदसंस्तुता ऋद्धिदायिनी ऋणमोचिनी ॥ २३ ॥

ऋजुमार्गपरप्रीता ऋषभध्वजभासुरा ।
ऋद्धिकाममुनिव्रातसत्रयागसमर्चिता ॥ २४ ॥

ॐ ऐं ह्रीं श्रीं ऋ - ८ ॥

ऋकारवाच्या ऋक्षादिवृता ऋकारनासिका ।
ॐ ऐं ह्रीं श्रीं लृ - ९ ॥

लृकरिणी लृकारोष्ठा
ॐ ऐं ह्रीं श्रीं लृ - १० ॥

लृवर्णाधरपल्लवा ॥ २५ ॥

ॐ ऐं ह्रीं श्रीं एं - ११ ॥

एकाकिन्येकमन्त्राक्षरैधितोत्साहवल्लभा ।
ॐ ऐं ह्रीं श्रीं ऐं - १२ ॥

ऐश्वर्यदात्री
ॐ ऐं ह्रीं श्रीं औं - १३ ॥

चोङ्कारवादिवागीशसिद्धिदा ॥ २६ ॥

ओजःपुञ्जघनीसान्द्ररूपिण्योङ्कारमध्यगा ।
ओषधीशमनुप्रीता
ॐ ऐं ह्रीं श्रीं औं - १४ ॥

चौदार्यगुपावारिधिः ॥ २७ ॥

औपम्यरहिताचैव
ॐ ऐं ह्रीं श्रीं अं - १५ ॥

अम्बुजासनसुन्दरी ।

अम्बराधीशनटनसाक्षिणी
ॐ ऐं ह्रीं श्रीं अः - १६ ॥

अः पददायिनी ॥ २८ ॥

ॐ ऐं ह्रीं श्रीं कं - १७ ॥

कबरीबन्धमुखरीभमरभ्रमरालका ।
करवाललताधाराभीषणा कौमुदीनिभा ॥ २९ ॥

कर्पूराम्बा कालरात्रिः काली कलिविनाशिनी ।
कादिविद्यामयी काम्या काञ्चनाभा कलावती ॥ ३० ॥

कामेश्वरी कामराजमनुप्रीता कृपावती ।
कार्तवीर्यद्विसाहस्रदोर्दण्डपटहध्वनिः ॥ ३१ ॥

किटिवक्त्राधिकारोद्यद्गणप्रोत्साहिताङ्गना ।
कीर्तिप्रदा कीर्तिमती कुमारी कुलसुन्दरी ॥ ३२ ॥

कुन्तायुधधरा कुब्जिकाम्बा कुध्रविहारिणी ।
कुलागमरहस्यज्ञवाञ्छादानपरायणा ॥ ३३ ॥

कूटस्थितिजुषी कूर्मपृष्ठजित्प्रपदान्विता ।
केकाशब्दतिरस्कारिबाणासनमणीरवा ॥ ३४ ॥

केशाकेशिचणा केशिराक्षसाधिपमर्दिनी ।
कैतकच्छदसन्ध्याभपिशङ्गितकचाम्बुदा ॥ ३५ ॥

कैलासोत्तुङ्गशृङ्गाद्रविलासेशपराजिता ।
कैशिक्यारभटीरीतिस्तुतरक्तेश्वरीप्रिया ॥ ३६ ॥

कोकाहितकरस्पर्धिनखा कोकिलवादिनी ।
कोपहुङ्कारसन्त्रस्तससेनासुरनायका ॥ ३७ ॥

कोलाहलरवोद्रेकरिङ्खज्जम्बुकमण्डला ।
कौण्डिन्यान्वयसम्भूता करिचर्माम्बरप्रिया ॥ ३८ ॥

कौपीनशिष्टविप्रर्षिस्तुता कौलिकदेशिका ।

कौसुम्भास्तरणा कौलमार्गनिष्ठान्तरास्थिता ॥ ३९ ॥

कङ्कणाहिगणक्षेमवचनोद्विग्नताक्षर्यका ।
कञ्जक्षी कञ्जविनुता कञ्जजातिप्रियङ्करी ॥ ४० ॥

ॐ ऐं ह्रीं श्रीं खं - १८ ॥

खङ्गखेटकदोर्दण्डा खट्वाङ्गी खङ्गसिद्धिदा ।
खण्डितासुरगर्वाद्रिः खलादृष्टस्वरूपिणी ॥ ४१ ॥

खण्डेन्दुमौलिहृदया खण्डितार्केन्दुमण्डला ।
खरांशुतापशमनी खस्था खेचरसंस्तुता ॥ ४२ ॥

खेचरी खेचरीमुद्रा खेचराधीशवाहना ।
खेलापारावतरतिप्रीता खाद्यायितान्तका ॥ ४३ ॥

ओं ऐं ह्रीं श्रीं गं - १९ ॥

गगना गगनान्तस्था गगनाकारमध्यमा ।
गजारूढा गजमुखी गाथागीतामराङ्गना ॥ ४४ ॥

गदाधरी गदाऽऽधातमूर्छितानेकपासुरा ।
गरिमालघिमासिद्धिवृता ग्रामादिपालिनी ॥ ४५ ॥

गर्विता गन्धवसना गन्धवाहसमर्चिता ।
गर्वितासुरदाराश्रुपङ्किताजिवसुन्धरा ॥ ४६ ॥

गायत्री गानसन्तुष्टा गन्धर्वाधिपतीडिता ।
गिरिदुर्गा गिरीशानसुता गिरिवराश्रया ॥ ४७ ॥

गिरीन्द्रक्रूरकठिनकर्षद्धलवरायुधा ।
गीतचारित्रहरितशुकैकगतमानसा ॥ ४८ ॥

गीतिशास्त्रगुरुः गीतिहृदया गीर्गिरीश्वरी ।
गीर्वाणदनुजाचार्यपूजिता गृध्रवाहना ॥ ४९ ॥

गुडपायससन्तुष्टहृद्यसतरयोगिनी ।
गुणातीता गुरुर्गौरी गोप्त्री गोविन्दसोदरी ॥ ५० ॥

गुरुमूर्तिर्गुणाम्भोधिर्गुणागुणविवर्जिता ।
गुहेष्टदा गुहावासियोगिचिन्तितरूपिणी ॥ ५१ ॥

गुह्यागमरहस्यज्ञा गुह्यकानन्ददायिनी ।
गुह्या गुह्यार्चिता गुह्यस्थानबिन्दुस्वरूपिणी ॥ ५२ ॥

गोदावरीनदीतीरवासिनी गुणवर्जिता ।
गोमेदकमणीकर्णकुण्डला गोपपालिनी ॥ ५३ ॥

गोसवासक्तहृदया गोशृङ्गध्यानमोदिनी ।
गङ्गागर्वङ्कषोद्युक्तरुद्रप्रोत्साहवादिनी ॥ ५४ ॥

गन्धर्ववनितामालामोदिनी गर्वनाशिनी ।
गुञ्जामणिगणप्रोतमालाभासुरकन्धरा ॥ ५५ ॥

ओं ऐं ह्रीं श्रीं घं - २० ॥

घटवाद्यप्रिया घोरकोणपध्वनी घटार्गला ।
घटिका घटिकामुख्यषट्पारायणमोदिनी ॥ ५६ ॥

घण्टाकर्णादिविनुता घनज्योतिर्लतानिभा ।
घनश्यामा घटोत्भूततापसात्मार्थदेवता ॥ ५७ ॥

घनसारानुलिसाङ्गी घोणोद्धृतवसुन्धरा ।
घनस्फटिकसङ्कलृप्तसालान्तरकदम्बका ॥ ५८ ॥

घनाल्युद्धेदशिखरगोपुरानेकमन्दिरा ।
घूर्णीताक्षी घृणासिन्धुः घृणिविद्या घटेश्वरी ॥ ५९ ॥

घृतकातिन्यहृद्धण्टामणिमालाप्रसाधना ।
घोरकृत्या घोरवाद्या घोराघौघविनाशिनी ॥ ६० ॥

घोराघनकृपायुक्ता घननीलाम्बरान्विता ।
घोरास्या घोराशूलाग्रप्रोतासुरकलेबरा ॥ ६१ ॥

घोषत्रस्तान्तकभटा घोरसङ्घोषकृद्धला ।
ॐ ऐं ह्रीं श्रीं ङं - २१ ॥

डान्तार्णाद्यमनुप्रीता डाकाराडीम्परायणा ॥ ६२ ॥

डीकारिममञ्जुमञ्जीरचरणा डाङ्किताङ्गुलिः ।
ओं ऐ ह्रीं श्रीं चं - २२ ॥

चक्रवर्तिसमाराध्या चक्रनेमिरवोन्तुका ॥ ६३ ॥

चण्डमाण्डधिककारिप्रभा चक्राधिनायिका ।
चण्डालास्यपरामोदा चण्डवादपटीयसी ॥ ६४ ॥

चण्डिका चण्डकोदण्डा चण्डघ्नी चण्डभैरवी ।
चतुरा चतुराम्नायशिरोलक्षितरूपिणी ॥ ६५ ॥

चतुरङ्गबलोपेता चराचरविनोदिनी ।
चतुर्वक्त्रा चक्रहस्ता चक्रपाणिसमर्चिता ॥ ६६ ॥

चतुष्पष्टिकलारूपा चतुष्पश्यचर्चनोस्तुका ।
चन्द्रमण्डलन्ध्ययस्था चतुर्वर्गफलप्रदा ॥ ६७ ॥

चमरीमृगयोद्युक्ता चिरञ्जीवित्वदायिनी ।
चम्पकाशोकस्रद्धचिकुरा चरुभक्षिणी ॥ ६८ ॥

चराचरजगद्धात्री चन्द्रिकाधवलस्मिता ।
चर्माम्बरधरा चण्डक्रोधहुङ्कारभीकरा ॥ ६९ ॥

चाटुवादप्रिया चामीकरपर्वतवासिनी ।
चापिनी चापमुक्तेषुच्छन्नदिग्भ्रान्तपन्नगा ॥ ७० ॥

चित्रभानुमुखी चित्रसेना चित्राङ्गदेष्टदा ।
चित्रलेखा चिदाकाशमध्यगा चिन्तितार्थदा ॥ ७१ ॥

चिन्त्या चिरन्तनी चित्रा चित्राम्बा चित्तवासिनी ।
चैतन्यरूपा चिच्छक्तिश्चिदम्बरविहारिणी ॥ ७२ ॥

चोरघ्नी चीर्यविमुखा चतुर्दशमनुप्रिया ।
ओं ऐं ह्रीं श्रीं छं - २३ ॥

छत्रचामरभृल्लक्ष्मीवागिन्द्राणीरतीवृता ॥ ७३ ॥

छन्दशशास्त्रमयी छन्दोलक्ष्याच्छेदविवर्जिता ।
छन्दोरूपाछन्दगतिः छन्दशिशरविहारिणी ॥ ७४ ॥

छद्महृत्छविसन्दीप्तसूर्यचन्द्राग्नितारका ।
छर्दिताण्डावलिश्छादिताकारा छिन्नसंशया ॥ ७५ ॥

छायापतिसमाराध्या छायाम्बा छत्रसेविता ।
छिन्नमस्ताबिका छिन्नशीर्षशत्रुश्छलान्तकी ॥ ७६ ॥

छेदितासुरजिह्वाग्रा छत्रीकृतयशस्विनी ।
ॐ ऐं ह्रीं श्रीं जं - २४ ॥

जगन्माता जगत्साक्षी जगद्योनिर्जगद्गुरुः ॥ ७७ ॥

जगन्माया जगन्त्वृन्दवन्दिता जयिनीजया ।
जनजाड्यप्रतापघ्नी जितासुरमहाव्रजा ॥ ७८ ॥

जननी जगदानन्ददात्री जहुसमर्चिता ।
जपमालावराभीतिमुद्रापुस्तकधारिणी ॥ ७९ ॥

जपयज्ञपराधीनहृदया जगदीश्वरी ।
जपाकुसुमसङ्काशा जन्मादिध्वंसकारणा ॥ ८० ॥

जालध्रुपूर्णकामोड्याणचतुष्पीठरूपिणी ।
जीवनार्थिद्विजव्रातत्राणनाबद्धकङ्कणा ॥ ८१ ॥

जीवब्रह्मैकताकाङ्क्षि जनताकीर्णपार्वभूः ।
जम्भिनी जम्भभित्पूल्या जाग्रदादित्रयातिगा ॥ ८२ ॥

जलदग्निधरा ज्वालाप्रोच्यकेशी ज्वरार्तिहृत् ।
ज्वालामालिनिका ज्वालामुखी जैमिनिसंस्तुता ॥ ८३ ॥

ॐ ऐं ह्रीं श्रीं झं - २५ ॥

झलञ्झलकृतस्वर्णमञ्जीरा झषलोचना ।
झषकुण्डलिनी झल्लरीवाद्यमुदितानना ॥ ८४ ॥

झषकेतुसमाराध्या झषमांसान्नभक्षिणी ।
झषोपद्रवकृद्धन्त्री झमूमन्त्राधिदेवता ॥ ८५ ॥

झञ्झानिलातिगमना झषराणीतसागरा ।
ॐ ऐं ह्रीं श्रीं जं - २६ ॥

ज्ञानमुद्राधरा ज्ञानिहृत्पद्मकुहरास्थिता ॥ ८६ ॥

ज्ञानमूर्तिर्ज्ञानिगम्या ज्ञानदा ज्ञातिवर्जिता ।
जेया जेयादिरहिता ज्ञात्री ज्ञानस्वरूपिणी ॥ ८७ ॥

ओं ऐं ह्रीं श्रीं टं - २७ ॥

टङ्कपुष्पालिस्रङ्गञ्जुकन्धरा टङ्किताचला ।
टङ्कवेत्रादिकानेकशस्त्रभृद्दोर्लतावलिः ॥ ८८ ॥

ओं ऐं ह्रीं श्रीं ठं - २८ ॥

ठकारनिभवक्षोजद्वयाधोवृत्तभासुरा ।
ठकाराङ्कितजान्वग्रजितकोरकिताम्बुजा ॥ ८९ ॥

ओं ऐं ह्रीं श्रीं शं - २९ ॥

डाकिनी डामरीतन्त्ररूपा डाडिमपाटला ।
डम्बघ्नी डम्बराऽऽडम्बरोन्मुखी डमरुप्रिया ॥ ९० ॥

डिम्बदानचणा डोलामुदिता डुण्ठिपूजिता ।
ओं ऐं ह्रीं श्रीं ढं - ३० ॥

ढकानिनदसन्तुष्टशिखिनृत्तसमुत्सुका ॥ ९१ ॥

ओं ऐं ह्रीं श्रीं णं - ३१ ॥

णकारपञ्जरशुकी णकारोद्यानकोकिला ।
ओं ऐं ह्रीं श्रीं तं - ३२ ॥

तत्त्वातीता तपोलक्ष्या तप्तकाञ्चनसन्निभा ॥ ९२ ॥

तन्त्री तत्त्वमसीवाक्यविषया तरुणीवृता ।
तर्जन्यङ्गुष्ठसंयोगज्ञानब्रह्ममुनीश्वरा ॥ ९३ ॥

तर्जितानेकदनुजा तक्षकी तडितालिभा ।
ताम्रचूडध्वजोत्सङ्गा तापत्रयविनाशिनी ॥ ९४ ॥

ताराम्बा तारकी तारापूज्या ताण्डवलोलुपा ।
तिलोत्तमादिदेवस्त्रीशारीरोन्सुकमानसा ॥ ९५ ॥

तिल्वद्रुसङ्कुलाभोगकान्तारान्तरवासिनी ।
त्रयीद्विद्रुसनारक्तपानलोलासिधारिणी ॥ ९६ ॥

त्रयीमयी त्रयीवेद्या त्र्यय्यन्तोद्गीतवैभवा ।
त्रिकोणस्था त्रिकालज्ञा त्रिकूटा त्रिपुरेश्वरी ॥ ९७ ॥

त्रिचत्वारिंशदश्राङ्कचक्रान्तर्बिन्दुसंस्थिता ।
त्रितारा तुम्बुरुद्गीता ताक्ष्याकारा त्रिकाग्निजा ॥ ९८ ॥

त्रिपुरा त्रिपुरध्वंसिप्रिया त्रिपुरसुन्दरी ।
त्रिस्था त्रिमूर्तिसहजशक्तिस्त्रिपुरभैरवी ॥ ९९ ॥

ॐ ऐं ह्रीं श्रीं थं - ३३ ॥

थां थीकरमृदगादिभृद्विष्णुमुखसेविता ।
थां थीं तक्तक थिं तोकृतालध्वनिसभाङ्गणा ॥ १०० ॥

ॐ ऐं ह्रीं श्रीं दं - ३४ ॥

दक्षा दाक्षायणी दक्षप्रजापतिमखान्तकी ।
दक्षिणाचाररसिका दयासम्पूर्णमानसा ॥ १०१ ॥

दारिद्र्योन्मूलिनी दानशीला दोषविवर्जिता ।
दारुकान्तकरी दारुकारण्यमुनिमोहिनी ॥ १०२ ॥

दीर्घदंष्ट्रानना दीर्घरसनागीर्णदानवा ।
दीक्षिता दीक्षिताराध्या दीनसंरक्षणोद्यता ॥ १०३ ॥

दुःखाब्धिबडबा दुर्गा दुम्बीजा दुरितापहा ।
दुष्टदूरा दुराचारशमनी द्यूतवेदिनी ॥ १०४ ॥

द्विजावगूरणस्वान्तपिशितामोदिताण्डजा ।
ॐ ऐं ह्रीं श्रीं धं - ३५ ॥

धनदा धनदाराध्या धनदासकुटुम्बिनी ॥ १०५ ॥

धराधरात्मजा धर्मरूपा धरणिधूर्धरा ।
धात्री धातृशिरच्छेत्री धीध्येया ध्रुवपूजिता ॥ १०६ ॥

धूमावती धूमनेत्रगर्वसंहारिणी धृतिः ।
ॐ ऐं ह्रीं श्रीं नं - ३६ ॥

नखोत्पन्नदशाकारमाधवा नकुलीश्वरी ॥ १०७ ॥

नरनारायणस्तुत्या नलिनायतलोचना ।
नरास्थिस्रग्धरा नारी नरप्रेतोपरिस्थिता ॥ १०८ ॥

नवाक्षरीनाममन्त्रजपप्रीता नटेश्वरी ।
नादचामुण्डिका नानारूपकृन्नास्तिकान्तकी ॥ १०९ ॥

नादब्रह्ममयी नामरूपहीना नतानना ।
नारायणी नन्दिविद्या नारदोद्गीतवैभवा ॥ ११० ॥

निगमागमसंवेद्या नेत्री नीतिविशारदा ।
निर्गुणा नित्यसन्तुष्टा नित्याषोडशिकावृता ॥ १११ ॥

नृसिंहदर्पशमनी नरेन्द्रगणवन्दिता ।
नौकारूढासमुत्तीर्णभवाम्भोधि निजाश्रिता ॥ ११२ ॥

ओं ऐं ह्रीं श्रीं पं - ३७ ॥

परमा परमं ज्योतिः परब्रह्ममयी परा ।
परापरमयी पाशबाणाङ्कुशधनुर्धरा ॥ ११३ ॥

पराप्रासादमन्त्रार्था पतञ्जलिसमर्चिता ।
पापघ्नी पाशरहिता पार्वती परमेश्वरी ॥ ११४ ॥

पुण्या पुलिन्दिनीपूज्या प्राज्ञा प्रज्ञानरूपिणी ।
पुरातना पराशक्तिः पञ्चवर्णस्वरूपिणी ॥ ११५ ॥

प्रत्यङ्गिराः पानपात्रधरा पीनोन्नतस्तनी ।
ओं ऐं ह्रीं श्रीं फं - ३८ ॥

फडर्णध्वस्तपापौघदासा फणिवरेडिता ॥ ११६ ॥

फणिरत्नासनासीनकामेशोत्सङ्गवासिनी ।
फलदा फल्गुनप्रीता फुल्लाननसरोरुहा ॥ ११७ ॥

फुल्लोत्तप्ताङ्गसाहस्रदलपङ्कजभासुरा ।
ओं ऐं ह्रीं श्रीं बं - ३९ ॥

बन्धूकसुमनोरागा बादरायणदेशिका ॥ ११८ ॥

बालाम्बा बाणकुसुमा बगलामुखिरूपिणी ।
बिन्दुचक्रस्थिता बिन्दुतर्पणप्रीतमानसा ॥ ११९ ॥

बृहत्सामस्तुता ब्रह्ममाया ब्रह्मर्षिपूजिता ।
बृहदैश्वर्यदा बन्धहीना बुधसमर्चिता ॥ १२० ॥

ब्रह्मचामुण्डिका ब्रह्मजननी ब्राह्मणप्रिया ।
ब्रह्मज्ञानप्रदा ब्रह्मविद्या ब्रह्माण्डनायिका ॥ १२१ ॥

ब्रह्मतालप्रिया ब्रह्मपञ्चमञ्चकशायिनी । (??)
ब्रह्मादिविनुता ब्रह्मपत्नी ब्रह्मपुरस्थिता ॥ १२२ ॥

ब्राह्मीमाहेश्वरीमुख्यशक्तिवृन्दसमावृता ।
ओं ऐं ह्रीं श्रीं भं - ४० ॥

भगाराध्या भगवती भार्गवी भार्गवार्चिता ॥ १२३ ॥

भण्डासुरशिरश्छेत्री भाषासर्वस्वदर्शिनी ।
भद्रा भद्रार्चिता भद्रकाली भर्गस्वरूपिणी ॥ १२४ ॥

भवानी भाग्यदा भीमा भामती भीमसैनिका ।

भुजङ्गनटनोद्युक्ता भुजनिर्जितदानवा ॥ १२५ ॥

भ्रुकुटीक्रूरवदना भ्रूमध्यनिलयस्थिता ।
भेतालनटनप्रीता भोगिराजाङ्गुलीयका ॥ १२६ ॥

भेरुण्डा भेदनिर्मुक्ता भैरवी भैरवार्चिता ।
ओं ऐं ह्रीं श्रीं मं - ४१ ॥

मणिमण्डपमध्यस्था माणिक्याभरणान्विता ॥ १२७ ॥

मनोन्मनी मनोगम्या महादेवपतिव्रता ।
मन्त्ररूपा महाराज्ञी महासिद्धान्संवृता ॥ १२८ ॥

मन्दरादिकृतावासा महादेवी महेश्वरी ।
महाहिधमेखला मार्गदुर्गा माङ्गल्यदायिनी ॥ १२९ ॥

महावतक्रतुप्रीता माणिभद्रसमर्चिता । (??)
महिषासुरशिरश्छेदनर्तकी मुण्डखमिडनी ॥ १३० ॥

माता मरकटश्यामा मातङ्गी मतिसाक्षिणी । (??)
माधवी माधवाराध्या मधुमांसप्रिया मही ॥ १३१ ॥

मारी मारान्तक क्षोभकारिणी मीनलोचना ।
मालतीकुन्दमालाढ्या माषौदनसमुन्सुका ॥ १३२ ॥

मिथुनासक्तहृदया मोहिताशेषविष्टा ।
मुद्रा मुद्राप्रिया मूर्खनाशिनी मेषभक्षिणी ॥ १३३ ॥

मूकाम्बा मुखजा मोदजनकालोकनप्रिया ।
मौनव्याख्यापरा मौनसत्यचिन्मात्रलक्षणा ॥ १३४ ॥

मौञ्जीकच्छधरा मौर्वीद्विरेफमुखरोन्मुखा ।
ओं ऐं ह्रीं श्रीं यं - ४२ ॥

यज्ञवृन्दप्रिया यष्टी यान्तवर्णस्वरूपिणी ॥ १३५ ॥

यन्त्ररूपा यशोदात्मजातसजुतवैभवा ।
यशस्करी यमाराध्या यजमानाकृतिर्यतिः ॥ १३६ ॥

याकिनी यक्षरक्षादिवृता यजनतर्पणा ।
याथार्थ्यविग्रहा योग्या योगिनी योगनायिका ॥ १३७ ॥

यामिनी यजमोत्साहा यामिनीचरभक्षिणी ।
यायजूकर्चितपदा यज्ञेशी यक्षिणीश्वरी ॥ १३८ ॥

यासापद्मधरा यासापद्मान्तरपरिष्कृता ।
योषाऽभयङ्करी योषिद्वन्द्वन्दितपादुका ॥ १३९ ॥

ॐ ऐं ह्रीं श्रीं रं - ४३ ॥

रक्तचामुण्डिका रात्रिदेवता रागलोलुपा ।
रक्तबीजप्रशमनी रजोगन्धनिवारिणी ॥ १४० ॥

रणरगनटीरत्नमज्जीरचरणाम्बुजा ।
रजध्ववस्ताचला रागहीनमानसहंसिनी ॥ १४१ ॥

रसनालेपितक्रूररक्तबीजकलेबरा ।
रक्षाकरी रमा रम्या रञ्जिनी रसिकावृता ॥ १४२ ॥

राकिण्यम्बा रामनुता रमावाणीनिषेविता ।
रागालापपरब्रह्म शिरो मालाप्रसाधना ॥ १४३ ॥

राजराजेश्वरी राज्ञी राजीवनयनप्रिया ।
राजव्रातकिरीटांशुनीराजितपदाम्बुजा ॥ १४४ ॥

रुद्रचामुण्डिका रुक्मसदृशा रुधिरप्रिया ।
रुद्रताण्डवसामर्थ्यदर्शनोत्सुकमानसा ॥ १४५ ॥

रुद्राट्टहाससङ्क्षुब्धज्जगन्तुष्टिविधायिनी ।
रुद्राणी रुद्रवनिता रुराजहितैषिणी ॥ १४६ ॥

रेणुका रेणुकासूनुस्तुत्या रेवाविहारिणी ।
रोगघ्नी रोषनिर्दग्धशत्रुसेनानिवेशिनी ॥ १४७ ॥

रोहिणीशांशुसम्भूतझरीरत्नवितानका ।
रौद्री रौद्रास्त्रनिर्दग्धराक्षसा राहुपूजिता ॥ १४८ ॥

ओं ऐं ह्रीं श्रीं लं - ४४ ॥

लघूक्तिवल्गुस्तिमितवाणीत्यक्तविपञ्चिका ।
लज्जावती ललत्प्रोच्चकेशा लम्बिपयोधरा ॥ १४९ ॥

लयादिकर्त्री लोमालिलतानाभीसरः कटी ।
ललदोष्ठदलद्वन्द्ववदना लक्ष्यदूरगा ॥ १५० ॥

ललन्तिकामणीभास्वन्नितिलश्रीमुखाम्बुजा ।
ललाटार्धनिशानाथकलङ्कोद्भासिलोचना ॥ १५१ ॥

ललिता लोभिनी लोभहीना लोकेश्वरी लघुः ।
लक्ष्मीर्लक्ष्मीशसहजा लक्ष्मणाग्रजवन्दिता ॥ १५२ ॥

लाकिनी लघितापृभोधिनिवहा ललिताग्विका ।
लाजहोमप्रिया लम्बमुक्ताभासुरनासिका ॥ १५३ ॥

लाभालाभादिरहिता लास्यदर्शनकोविदा ।
लावण्यदर्शनोद्विग्नरतीशा लधुभाषिणी ॥ १५४ ॥

लाक्षारसाञ्चितपदा लधुश्यामा लतातनुः ।
लाक्षालक्ष्मीतिरस्कारियुगलाधरपल्लवा ॥ १५५ ॥

लीलागतिपराभूतहंसा लीलाविनोदिनी ।
लीलानन्दनकल्पद्रुमलताडोलाविहारिणी ॥ १५६ ॥

लीलापीताब्धिविनुता लीलास्वीकृतवियहा ।
लीलाशुकोस्तिमुदिता लीलामृगविहारिणी ॥ १५७ ॥

लोकमाता लोकसृष्टिस्थितिसंहारकारिणी ।
लोकातीतपदा लोकवन्द्या लोकैकसाक्षिणी ॥ १५८ ॥

लोकातीताकृतिर्लब्धा मार्गत्यागपरान्तकी । (??)
लोकानुल्लङ्घितनिजशासना लब्धवियहा ॥ १५९ ॥

लोमावलि लता लम्बिस्तनयुग्मनतानना ।
लोलचितविदूरस्था लोमलम्ब्यण्डजालका ॥ १६० ॥

लबितारिशिरोहस्ता लोकरक्षापरायणा ।
ॐ ऐं ह्रीं श्रीं वं - ४५॥

वनदुर्गा विन्ध्यदलवासिनी वामकेश्वरी ॥ १६१ ॥

वशिन्यादिस्तुता वह्निज्वालोद्गारिमुखी वरा ।
वक्षोजययुग्मविरहासहिष्णुकरशङ्करा ॥ १६२ ॥

वाङ्मनोतीतविषया वामाचारसमुत्सुका ।
वाजपेयाध्वरानन्दा वासुदेवेष्वदायिनी ॥ १६३ ॥

वादित्रध्वनिसम्भ्रान्तदिग्गजालिर्विधीडिता ।
वामदेववसिष्ठादिपूजिता वारिदप्रभा ॥ १६४ ॥

वामस्तनाश्लिष्वस्तपद्मशम्भुविहारिणी ।
वाराही वास्तुमध्यस्था वासवान्तः पुरेष्ठदा ॥ १६५ ॥

वाराङ्गनानीतपूर्णकुम्भदीपालिमण्टपा ।
वारिजासनशीर्षालिमाला वार्धिसरोवरा ॥ १६६ ॥

वारितासुरदर्पश्रीः वार्धघ्नीमन्त्ररूपिणी ।
वार्ताली वारुणी विद्या वरुणारोग्यदायिनी ॥ १६७ ॥

विजया विजयास्तुत्या विरूपा विश्वरूपिणी ।
विप्रशत्रुकदम्बघ्नी विप्रपूज्या विषापहा ॥ १६८ ॥

विरिञ्चिक्षिणोद्युक्तमधुकैटभनाशिनी ।
विश्वमाता विशालाक्षी विरागा वीशवाहना ॥ १६९ ॥

वीतरागवृता व्याघ्रपाद नृत्तप्रदर्शिनी ।
वीरभद्रहतोन्मत्तदक्षयज्ञाश्रितामरा ॥ १७० ॥

वेदवेद्या वेदरूपा वेदाननसरोरुहा ।
वेदान्तविषया वेणुनादज्ञा वेदपूजिता ॥ १७१ ॥

वौषट्मन्त्रमयाकारा व्योमकेशी विभावरी । ??
वन्द्या वाग्वादिनी वन्यमांसाहारा वनेश्वरी ॥ १७२ ॥

वाञ्छाकल्पलता वाणी वाक्प्रदा वागधीश्वरी ।
ओं ऐं ह्रीं श्रीं शं - ४६ ॥

शक्तिवृन्दावृता शब्दमयी श्रीचक्ररूपिणी ॥ १७३ ॥

शबरी शबरीदुर्गा शरभेशच्छदाकृतिः ।
शब्दजालोद्भवद्वक्कारवासन्दिग्धतापसा ॥ १७४ ॥

शरणागतसन्त्राणपरायणपटीयसी ।
शशाङ्कशेखरा शस्त्रधरा शतमुखाम्बुजा ॥ १७५ ॥

शातोदरी शान्तिमती शरच्चन्द्रनिभानना ।
शापापनोदनचणा शङ्कादोषादिनाशिनी ॥ १७६ ॥

शिवकामसुन्दरी श्रीदा शिववामाङ्गवासिनी ।
शिवा श्रीदाननिपुणलोचना श्रीपतिप्रिया ॥ १७७ ॥

शुकादिद्विजवृन्दोक्तिस्तब्धमानसगीष्पतिः ।
शुक्रमण्डलसङ्काशमुक्तामाला शुचिस्मिता ॥ १७८ ॥

शुक्लदंष्ट्राग्रसन्दीपपातालभ्रान्तपन्नगा ।
शुभासना शूरसेनावृता शूलादिनाशिनी ॥ १७९ ॥

शूकवृश्चिकनागाखुर्वृकहिंसासिसंवृता ।
शूलिनी शूलङ्गाहिशङ्खचक्रगदाधरा ॥ १८० ॥

शोकाब्धिशोषणोद्युक्तबडवा श्रोत्रियावृता ।
शङ्करालिङ्गनानन्दमेदुरा शीतलाम्बिका ॥ १८१ ॥

शङ्करी शङ्करार्धाङ्गहरा शाक्करवाहना ।
शम्भुकोपाग्निनिर्दग्धमदनोत्पादकेक्षणा ॥ १८२ ॥

शाम्भवी शम्भुहस्ताब्जलीलारुणकरावलिः ।
श्रीविद्या शुभदा शुभवस्त्रा शुम्भासुरान्तकी ॥ १८३ ॥

ओं ऐं ह्रीं श्रीं षं - ४७ ॥

षडाधाराब्जनिलया षाङ्गुण्यश्रीप्रदायिनी ।
षड्मिध्नि षडध्वान्तपदारूढस्वरूपिणी ॥ १८४ ॥

षट्कोणमध्यनिलया षडर्णा षान्तरूपिणी ।
षड्जादिस्वरनिर्मात्री षडङ्गयुवतीश्वरी ॥ १८५ ॥

षड्भावरहिता षण्डकण्टकी षण्मुखप्रिया ।
षड्सास्वादमुदिता षष्ठीशादिमदेवता ॥ १८६ ॥

षोढान्यासमयाकारा षोडशाक्षरदेवता ।
ओं ऐं ह्रीं श्रीं सं - ४८ ॥

सकला सच्चिदानन्दलक्षणा सौख्यदायिनी ॥ १८७ ॥

सनकादिमुनिध्येया सन्ध्यानाट्यविशारदा ।
समस्तलोकजननी सभानटनरञ्जिनी ॥ १८८ ॥

सरः पुलिनलीलार्थियुवतीनिवहोत्सुका ।
सरस्वती सुराराध्या सुरापानप्रियासुरा ॥ १८९ ॥

सरोजलविहारोद्यत्प्रियाकृष्टोत्तरांशुका ।
साध्या साध्यादिरीहता स्वतन्त्रा स्वस्तिरूपिणी ॥ १९० ॥

साध्वी सङ्गीतरसिका सर्वदा सर्वमङ्गला ।
सामोद्गीतनिजानन्दमहिमालिस्सनातना ॥ १९१ ॥

सारस्वतप्रदा सामा संसारार्णवतारिणीम् ।
सावित्री सङ्गनिर्मुक्ता सतीशी सर्वतोमुखी ॥ १९२ ॥

साख्यतत्त्वज्ञनिवहव्यापिसाला सुखेश्वरी ।
सिद्धसङ्घावृता सान्ध्यवन्दिता साधुसत्कृता ॥ १९३ ॥

सिंहासनगता सर्वशृङ्गाररसवारिधिः ।
सुधाब्धिमध्यनिलया स्वर्णद्वीपान्तरस्थिता ॥ १९४ ॥

सुधासिक्तालवालोद्यत्कायमानलतागृहा ।
सुभगा सुन्दरी सुभूः समुपास्यत्वलक्षणा ॥ १९५ ॥

सुरदुसङ्कुलाभोगतटा सौदामिनीनिभा ।
सुरभीकेशसम्भ्रान्तद्विरेफमुखरान्विता ॥ १९६ ॥

सूर्यचन्द्रांशुधिककारिप्रभारत्नालिमण्डपा ।
सोमपानोद्भवामोदविप्रगीतापदानका ॥ १९७ ॥

सोमयागप्रिया सोमसूर्यवह्निविलोचना ।
सौगन्धिकमरुद्वेगमोदिता सद्विलासिनी ॥ १९८ ॥

सौन्दर्यमोहिताधीनवल्लभा सन्ततिप्रदा ।
सौभाग्यमन्त्रिणी सत्यवादा सागरमेखला ॥ १९९ ॥

स्वश्वासोच्छवासभुवनमोचनोन्मोचना स्वधा ।
ॐ ऐं ह्रीं श्रीं हं - ४९ ॥

हयारूढा हयग्रीवविनुता हतकिल्बिषा ॥ २०० ॥

हरालिङ्गनशीतांशून्मिषन्नेत्रमुद्धती ।
हरिनाभिसमुद्भूतविरिञ्चिविनुता हरा ॥ २०१ ॥

हादिविद्या हानिहीना हाकिनी हरिचण्डिका ।
हारावलिप्रभादीप्त हरिदन्तदिगम्बरा ॥ २०२ ॥

हालाहलविषोद्विग्रविष्टापानेकरक्षकी ।
हाहाकाररवोद्रीतदनुजा हारमञ्जुला ॥ २०३ ॥

हिमाद्रितनया हीरमकुटा हारपन्नगा ।
हुताशनधरा होमप्रिया होत्री हयेश्वरी ॥ २०४ ॥

हेमपद्मधरा हेमवर्मराजसमर्चिता ।
हंसिनी हंसमन्त्रार्था हंसवाहा हराङ्गभृत् ॥ २०५ ॥

हृद्या हृद्यमनोनित्यवासा हरकुटुम्बिनी । (??)
हीमतिः हृदयाकाशतरणिः हिम्परायणा ॥ २०६ ॥

ॐ ऐं ह्रीं श्रीं क्षं - ५० ॥

क्षणदाचरसंहारचतुरा क्षुद्रदुर्मुखा ।

क्षणदाच्या क्षपानाथसुधार्द्रकबरी क्षितिः ॥ २०७ ॥

क्षमा क्षमाधरसुता क्षामक्षोभविनाशिनी ।
क्षिप्रसिद्धिम्प्रदा क्षिप्रगमना क्षुण्णिवारिणी ॥ २०८ ॥

क्षीणपुण्यासुहृत् क्षीरवर्णा क्षयविवर्जिता ।
क्षीरान्नाहारमुदिता क्षम्यूम्मन्त्रासेष्टयोगिराट् ॥ २०९ ॥

क्षीराब्धितनया क्षीरघृतमध्वासवार्चिता ।
क्षुधार्तिदीनसन्त्राणा क्षितिसंरक्षणक्षमा ॥ २१० ॥

क्षेमङ्करी क्षेत्रपालवन्दिता क्षेत्ररूपिणी ।
क्षौमाम्बरधरा क्षत्रसम्प्रार्थितजयोत्सवा ॥ २११ ॥

क्ष्वेलभुग्नसनास्वाद जात वाग्नसवैभवा ।

इति श्रीभृङ्गिरिटिसंहितायां शक्त्युत्कर्षप्रकरणे
शिवगौरीसंवादे श्रीशिवकामसुन्दरीसहस्रनामस्तोत्रं सम्पूर्णम्

॥ उत्तरपीतिका ॥

इत्येतत्ते मयाऽऽख्यातं नाम साहस्रमुत्तमम् ।
शिवकामसुन्दरीदेव्याः शिवायाः परमेश्वरि ॥ १ ॥

चतुर्वेदस्य तात्पर्यसारभूतं सुखप्रदम् ।
सहस्रनामक स्तोत्ररत्नाभिधमिदं प्रिये ।
श्रुत्यन्तवाक्यनिचयबद्धं शीघ्रप्रसिद्धिदम् ॥ २ ॥

आयुरारोग्यदं पुण्यवर्धनं भुक्तिमुक्तिदम् ।
विघ्नवारणविघ्नेशं संसारध्वान्तभास्करम् ॥ ३ ॥

शोककान्तारदावाग्निमज्ञानाब्धिघटोद्भवम् ।
रोगपर्वतदम्भोलिं शत्रुवर्गाहिताक्षर्यकम् ॥ ४ ॥

सर्वविद्याप्रदं नृणां तुष्टिदं पुष्टिदं प्रिये ।
भूताः प्रेताः पिशाचाश्च ब्रह्मरक्षोगणोरगाः ॥ ५ ॥

जटामुनिगणाः क्षुद्रज्वरकृद्ग्रहमण्डलाः ।

कोटरारेवतीज्येष्ठापूतनामातृकादयः ॥ ६ ॥

महाज्वरकराश्चान्ये भेतालाग्निधराशिशवे ।
अपस्मारादिमाश्चान्ये दृष्टा हिंसाराशिशवे ॥ ७ ॥

राक्षसा मनुजा यज्ञविघ्नभूताश्च पन्नगाः ।
सालुवाः शरभाः सिंहाः व्याघ्रा ऋक्षा गजा वृषाः ।
शाककरा महिषाच्छगाः गवयावृकजम्बुकाः ।
अन्ये वन्या मृगा देवि हिंसकाश्शूकवृश्चिकाः ॥ ९ ॥

अण्डजास्स्वेदजा देवि चोद्भिदाश्च जरायुजाः ।
ये ये हिंसाकरास्सर्वे नामसाहस्रजापिनम् ॥ १० ॥

दृष्ट्वा भीत्या परिभ्रान्ताः स्खलन्तश्च विदूरतः ।
पतन्तश्च पलायन्ते प्राणत्राणपरायणाः ॥ ११ ॥

अम्बिकानामसाहस्रजपशीलस्य योगिनः ।
द्रव्याणि योऽपहरते तं भक्षयति योगिनी ॥ १२ ॥

शिवकामसुन्दरीभस्तिशालिनं द्वेष्टि यो नरः ।
तं नाशयति सा देवी सपुत्रगणबान्धवम् ॥ १३ ॥

शिवकामसुन्दरीभक्ते चाभिचारादिदुष्कृतिम् ।
यः प्रेरयति मूढात्मा तं देवी शिवसुन्दरी ॥ १४ ॥

मुखाग्निज्वालाया देवी दाहयत्यञ्जसा ध्रुवम् ।
अनेन सदृशं स्तोत्रं नास्ति नास्त्यद्रिकन्यके ॥ १५ ॥

एतत्स्तोत्रजपेनैव विष्णुर्लक्ष्मीश्वरोऽभवत् ।
जगद्रक्षककर्तृत्वं ब्रह्मणो वेधसः प्रिये ॥ १६ ॥

सृष्टिकर्तृत्वमप्यम्बे वेदानां च विधायकः ।
अभूदन्येऽमराश्चैव वहीन्द्रयमराक्षसाः ॥ १७ ॥

जलवाय्वीशधनदाः योगिनश्च महर्षयः ।
जपादस्य स्वयं सिद्धिं लेभिरे सततं शिवे ॥ १८ ॥

मम शक्तिमयी त्वं हि देवी सा कामसुन्दरी ।

तस्याः प्रभावं नान्येन वस्तुं शक्यं हि सुन्दरि! ॥ १९॥

त्वयैव चिन्तनीयं तत् त्वत्तो नान्यास्ति हि प्रिया ।
एतन्नामसहस्रस्य जपे त्रैवर्णिकः प्रिये ॥ २०॥

मयाधिक्रियतेऽन्येषां च भवेदधिकारता ।
अन्ये तु पाठयेद्विप्रैः लभेरन्दवेष्टकामनाम् ॥ २१॥

यो विप्रश्शान्तहृदयः नामसाहस्रमुत्तमम् ।
जपति श्रद्धया युक्तः सर्वान्कामानवाप्नुयात् ॥ २२॥

शुक्रवारे सौमवारे भौमवारे गुरोर्दिने ।
दर्शे पर्वणि पञ्चम्यां नवम्यां कुलसुन्दरि ॥ २३॥

कृष्णाङ्गारचतुर्दश्यां सङ्क्रान्तावयने विषौ ।
वृषे शुक्लनवम्यां च श्रावण्यां मूलभे शुभे ॥ २४॥

आषाढे च तुलायां च नक्षत्रे पूर्वफल्गुने ।
ज्येष्ठे च फाल्गुने मासि उत्तरे फल्गुने शुभे ॥ २५॥

नक्षत्रे च शुभां देवीं गौरीनामभिरम्बिकाम् ।
अर्चयेत्सततं प्रीता सुन्दरी भवति प्रिये ॥ २६॥

प्रतिपन्मुखराकान्तदिनरात्रिषु चाम्बिकाम् ।
अर्चयेत्कुसुमैर्बिल्वैः हारिद्रैः कुकुमैः शुभैः ॥ २७॥

हरिद्राचूर्णसम्पृक्तैरक्षतैर्तुलसीदलैः ।
केसरैः केतकैश्चैव मन्दारैश्चम्पकैरपि ॥ २८॥

प्रथमं गन्धतैलेनाभिषिच्य ततः परम् ।
पयसा मधुना दध्ना घृतेन लिक्वचेन च ॥ २९॥

नारिकेलाम्रपनसकदलीनां फलत्रयम् ।
शर्करामधुसम्पृक्तं पञ्चजामृतमथाम्बिकाम् ॥ ३०॥

अभिषिच्य ततः पश्चात्सगन्धीश्चन्दनैः शुभैः ।
अन्नैश्च कुङ्कुमैश्चैव फलानां च रसैस्तथा ॥ ३१॥

गङ्गाम्बुभिस्ततः कुर्यात्वासितैः सलिलैश्शुभैः ।
सम्यगुन्मार्ज्यं वस्त्रैश्च पीताम्बरमुखैः शिवैः ॥ ३२ ॥

आच्छाद्य कञ्चुकैश्चैवालङ्कृत्याभरणैस्सुमैः ।
शुद्धान्नैः पायसान्नैश्च रसखण्डान्नैश्च भक्ष्यकैः ॥ ३३ ॥

गुडान्नेः पायसापूपैर्माषापूपैश्च लेह्यकैः ।
खाद्यैश्च विविधैरन्नैः चित्रान्नैश्च विशेषतः ॥ ३४ ॥

लङ्गुलैर्मोदकैश्चापि करम्भैश्च शरावकैः ।
फलैश्च विविधैश्चापि कुर्यान्नैवेद्यमादरात् ॥ ३५ ॥

षोडशैरुपचारैश्च पूजयेच्छिवसुन्दरीम् ।
सुवासिनीः कन्यकाश्च वस्त्रान्नैश्च प्रपूजयेत् ॥ ३६ ॥

एभिर्नामभिरेवैतां मूर्ते यन्त्रे घटेऽपि वा ।
आवाह्याभ्यर्चयेद्देवीं जपेद्वा सन्निधौ स्तुतिम् ॥ ३७ ॥

यं यं कामयते शीघ्रं तं तं प्राप्नोत्यसंशयः ।
विद्यार्थी लभते विद्यां पुत्रार्थी पुत्रमाप्नुयात् ॥ ३८ ॥

कन्यार्थी लभते कन्यां अप्सरस्सदृशीं शिवे ।
धनार्थी लभते शीघ्रं धनं भूरि महेश्वरि ॥ ३९ ॥

श्रीविद्योपास्तिशीलानामात्मरक्षार्थमादरात् ।
शत्रुनिर्घातनार्थञ्च स्वदासानुग्रहाय च ॥ ४० ॥

जप्तव्यं सततं भद्रे श्रुतिवद्वाग्यतश्शुचिः ।
सर्वमन्त्राधिकारत्वात् श्रीविद्योपासकस्य तु ॥ ४१ ॥

गुरुं स्वयं जप्यं विना सुन्दर्येवास्य देशिका ।
तेषामेव विधिः प्रोक्तो नान्येषां मेनकात्मन्ते ॥ ४२ ॥

उपदेशादेव च गुरोः जप्तव्यं शिवभाषितम् ।
श्रीचक्रपुरसमाजस्त्रिपुरातुष्टिकारणम् ॥ ४३ ॥

तत्त्वमस्यादिवाक्यार्थपरब्रह्मपदप्रदम् ।
शिवज्ञानप्रदं देवि शीघ्रसिद्धिकरं परम् ॥ ४४ ॥

श्रौतस्मार्तादिकर्मादौ भक्त्येदं यो जपेत्प्रिये ।
अविघ्नेन च तत्कर्म साफल्यं चैति निश्चयः ॥ ४५ ॥

युद्धे प्रयाणे दुर्द्धर्षे स्वप्ने वाते जले भये ।
जस्रव्यं सततं भद्रे तत्तच्छान्त्यै महेश्वरि ॥ ४६ ॥

ततन्मातृकया पुस्तं त्रितारेण समन्वितम् ।
स्तोत्रमेतज्जपेद्देवीमर्चयेच्च विशेषतः ॥ ४७ ॥

सदा तस्य हृदम्भोजे सुन्दरी वसति ध्रुवम् ।
अणिमादिमहासिद्धीः लभते नात्र संशयः ॥ ४८ ॥

अश्वमेधादिभिर्यज्ञैः यत्फलं तत् सुदुर्लभम् ।
अणिमादिममहासिद्धीः लभते नात्र संशयः ॥ ४९ ॥

एभिर्नामभिरेवं यः कालीं दुर्गाञ्च चण्डिकाम् ।
अर्चयेत्सततं भक्त्या ये सर्वान्कामान् लभेन्नरः ॥ ५० ॥

सुन्दरीमूर्तिभेदाश्च काली दुर्गा च चण्डिका ॥ ५१ ॥

एकैव शक्तिः परमेश्वरस्य
भिन्ना चतुर्धा विनियोगकाले ।
भोगे भवानी पुरुषेषु विष्णुः
कोपेषु काली समरेषु दुर्गा ॥ ५२ ॥

एका शक्तिश्च शम्भोर्विनिमयनविधौ सा चतुर्धा विभिन्ना
क्रोधे काली विजाता च समरसमये सा च चण्डी च दुर्गा ।
भोगे सृष्टौ नियोगे च सकलजगतां सा भवानी च जाता
सर्वेषां रक्षणानुग्रहकरणविधौ तस्य विष्णुर्भवेत्सा ॥ ५२ ॥

सम्प्रयच्छति तस्येष्टमचिरादेव सुन्दरी ।
स्तोत्ररत्नमिदं भद्रे सदा निष्कामनायुतः ॥ ५३ ॥

यो जपेन्मामकं धाम ब्रह्मविष्णवादिदुर्लभम् ।
सत्यज्ञानमनन्ताख्यं ब्राह्मं कैवल्यसञ्जकम् ॥ ५४ ॥

भवाब्धितारकं सोऽपि प्राप्नोति मदनुग्रहात् ।

चित्सभायां नृत्यमाननटराजस्य साक्षिणी ॥ ५५ ॥

तस्यैव महिषी नाम्ना शिवकामा च सुन्दरी ।
सा परब्रह्ममहिषी सदानन्दा शुभप्रदा ॥ ५६ ॥

शिवकामसुन्दरीनाम्नां सहस्रं प्रोक्तमम्बिके ।
एतस्य सदृशं स्तोत्रं नास्ति नास्ति जगत्त्रये ॥ ५७ ॥

सत्यं सत्यं पुनस्सत्यं त्वां शपेऽहं वदामि ते ।
नास्तिकाय कृतघ्नाय विप्रद्वेषपराय च ॥ ५८ ॥

न देयं वेदविप्रर्षिभक्तियुक्ताय शाम्भवि ।
देयं त्रिपुरविद्येशीत्यथर्वश्रुति चोदितम् ॥ ५९ ॥

विस्तृतेन किमन्यच्च श्रोतुकामासि सुन्दरि ।
इति निगदितवन्तं राजते पर्वतेऽस्मिन्
नवमणिगणपीठे संस्थितं देवमीशम् ।
मुहुरपि कृतनम्रा भक्तिनम्रा भवानी
करयुगसरसिजेनालिलिङ्गातिगाढम् ॥ ६० ॥

इति श्रीभृङ्गिरिटिसंहितायां शक्त्युत्कर्षप्रकरणे शिवगौरीसंवादे
श्रीशिवकामसुन्दरीसहस्रनामस्तोत्रोत्तरपीठिका सम्पूर्णा ॥

॥ शिवमस्तु ॥

श्रीशिवकामसुन्दरीसहस्रनामस्तोत्रम् रुद्रयामलान्तर्गतम्

॥ पूर्वपीठिका ॥

समाहूय परं कान्तं एकदा विजने मुदा ।
परमानन्दसन्दोहमुदितं प्राह पार्वती ॥ १ ॥

पार्वती उवाच
श्रीमन्नाथ महानन्दकारणं ब्रूहि शङ्कर ।
योगीन्द्रोपास्य देवेश प्रेमपूर्ण सुधानिधे ॥ २ ॥

कृपास्ति मयि चेत् शम्भो सुगोप्यमपि कथ्यताम् ।
शिवकामेश्वरीनामसाहस्रं वद मे प्रभो ॥ ३ ॥

श्रीशङ्कर उवाच
निर्भरानन्दसन्दोहः शक्तिभावेन जायते ।
लावण्यसिन्धुस्तन्नापि सुन्दरी रसकन्धरा ॥ ४ ॥

तामेवानुक्षणं देवि चिन्तयामि ततः शिवे ।
तस्या नामसहस्राणि कथयामि तव प्रिये ॥ ५ ॥

सुगोप्यान्यपि रम्भोरु गम्भीरस्नेहविभ्रमात् ।
तामेव स्तुवता देवीं ध्यायतोऽनुक्षणं मम ।
सुखसन्दोहसम्भारभावनानन्दकारणम् ॥ ६ ॥

अस्य श्रीशिवकामसुन्दरीसहस्रनाम स्तोत्रमहामन्त्रस्य ।
सदाशिव ऋषिः अनुष्टुप् छन्दः श्रीमच्छिवकामसुन्दरी देवता ।
वाग्भवस्वरूपं ऐं बीजम् । चिदानन्दात्मकं ह्रीं शक्तिः ।
कामराजात्मकं क्लीं कीलकम् ।
श्रीमच्छिवकामसुन्दरीप्रसादसिद्ध्यर्थं जपे विनियोगः ॥

षोडशार्णमूलेन न्यासः ॥

षोडशार्णध्यानमेव अत्रापि ध्यानम् ।

सिद्धसिद्धनवरत्नभूमिके कल्पवृक्षनववाटिसंवृते ।
रत्नसालवनसम्भृतेऽनिशं तत्र वापिशतकेन संवृते ॥ ७ ॥

रत्नवाटिमणिमण्डपेऽरुणे चपडभानुशतकोटिभासुरे ।
आदिशैवमणिमञ्चके परे शङ्कराङ्कमणिपीठकोपरि ॥

कादिहान्तमनुरुपिणीं शिवां संस्मरेच्च शिवकामसुन्दरीम् ॥ ८ ॥

लमित्यादि पञ्चपूजा ॥

शिवकामेश्वरीनामसाहस्रस्तोत्रमुत्तमम् ।
प्रोच्यते श्रद्धया देवि शृणुष्ववावहिता प्रिये ॥ ९ ॥

कामेशीनामसाहस्रे सदाशिव ऋषिः स्मृतः ।
छन्दोऽनुष्टुप् देवता च शिवकामेश्वरी स्मृता ॥ १० ॥

ऐं बीजं कीलकं क्लीं च ह्रीं शक्तिः कथिता प्रिये ।
न्यासध्यानादिकं सर्वं षोडशार्णवदीरितम् ॥ ११ ॥

अनेन स्तोत्रराजेन सर्वाभीष्टं लभेत ना ।

॥ अथ सहस्रनामस्तोत्रम् ॥

श्रीशिवा शिवकामी च सुन्दरी भुवनेश्वरी ।
आनन्दसिन्धुरानन्दानन्दमूर्तिर्विनोदिनी ॥ १ ॥

त्रैपुरी सुन्दरी प्रेमपाथोनिधिरनुत्तमा ।
रामोल्लासा परा भूतिः विभूतिशङ्करप्रिया ॥ २ ॥

शृङ्गारमूर्तिर्विरता रसानुभवरोचना ।
परमानन्दलहरी रतिरङ्गवती सती ॥ ३ ॥

रङ्गमालानङ्गकलाकेलिः कैवल्यदा कला ।
रसकल्पा कल्पलता कुतूहलवती गतिः ॥ ४ ॥

विनोददुग्धा सुस्निग्धा मुग्धमूर्तिनोहरा ।
बालार्ककोटिकिरणा चन्द्रकोटिसुशीतला ॥ ५ ॥

स्रवत्पीयूषदिग्धाङ्गी सङ्गीत नटिका शिवा ।
कुरङ्गनयना कान्ता सुखसन्ततिरिन्दिरा ॥ ६ ॥

मङ्गला मधुरापाङ्गा रञ्जनी रमणी रतिः ।
राजराजेश्वरी राज्ञी महेन्द्रपरिवन्दिता ॥ ७ ॥

प्रपञ्चगतिरीशानी सामरस्यपरायणा ।
हंसोल्लासा हंसगतिः शिञ्जत्कनकनूपुरा ॥ ८ ॥

मेरुमन्दरवक्षोजा सृणिपाशवरायुधा ।
शङ्खकोदण्डसस्ताब्जपाणिद्वयविराजिता ॥ ९ ॥

चन्द्रबिम्बानना चारुमकुटोत्तंसचन्द्रिका ।
सिन्दूरतिलका चारुधम्मिल्लामलमालिका ॥ १० ॥

मन्दारदाममुदिता रक्तपुष्पविभूषिता ।
सुवर्णाभरणप्रीता मुक्तादाममनोहरा ॥ ११ ॥

ताम्बूलपूरवदना मदनानन्दमानसा ।
सुखाराध्या तपस्सारा कृपावारिधिरीश्वरी ॥ १२ ॥

वक्षःस्थलसन्मग्ना प्रभा मधुरसोन्मुखा ।
बिन्दुनादात्मिका चारुरसिता तुर्यरूपिणी ॥ १३ ॥

कमनीयाकृतिः धन्या शङ्करप्रीतिमञ्जरी ।
कन्या कलावती माता गजेन्द्रगमना शुभा ॥ १४ ॥

कुमारी करभोरु श्रीः रूपलक्ष्मीः सुराजिता ।
सन्तोषसीमा सम्पत्तिः शातकुम्भप्रिया द्युतिः ॥ १५ ॥

परिपूर्णा जगद्धात्री विधात्री बलवर्धिनी ।
सार्वभौमनृपश्रीश्च साम्राज्यगतिरासिका ॥ १६ ॥

सरोजाक्षी दीर्घदृष्टिः सौचक्षणविचक्षणा ।
रङ्गस्रवन्ती रसिका प्रधानरसरूपिणी ॥ १७ ॥

रससिन्धुः सुगात्री च युवतिः मैथुनोन्मुखी ।
निरन्तरा रसासक्ता शक्तिस्त्रिभुवनात्मिका ॥

कामाक्षी कामनिष्ठा च कामेशी भगमङ्गला ।
सुभगा भगिनी भोग्या भाग्यदा भयदा भगा ।

भगलिङ्गानन्दकला भगमध्यनिवासिनी ॥ १९ ॥

भगरूपा भगमयी भगयन्त्रा भगोत्तमा ।
योनिर्जया कामकला कुलामृतपरायणा ॥ २० ॥

कुलकुण्डालया सूक्ष्मजीवस्फुलिङ्गरूपिणी ।
मूलस्थिता केलिरता वलयाकृतिरीडिता ॥ २१ ॥

सुषुम्ना कमलानन्दा चित्रा कूर्मगतिर्गिरिः ।
सितारुणा सिन्धुरूपा प्रवेगा निर्धनी क्षमा ॥ २२ ॥

धण्टाकोटिरसारावा रविबिम्बोत्थिताद्भूता ।
नादान्तलीना सम्पूर्णा प्रणवा बहुरूपिणी ॥ २३ ॥

भृङ्गारावा वशगतिः वागीशी मधुरध्वनिः ।
वर्णमाला सिद्धिकला षट्चक्रक्रमवासिनी ॥ २४ ॥

मणिपूरस्थिता स्निग्धा कूर्मचक्रपरायणा ।
मूलकेलिरता साध्वी स्वाधिष्ठाननिवासिनी ॥ २५ ॥

अनाहतगतिर्दीपा शिवानन्दमयद्युतिः ।
विरुद्धरुधा सम्बुद्धा जीवभोक्त्री स्थलीरता ॥ २६ ॥

आज्ञाचक्रोज्ज्वलस्फारस्फुरन्ती निर्गतद्विषा ।
चन्द्रिका चन्द्रकोटीशी सूर्यकोटिप्रभामयी ॥ २७ ॥

पद्मरागारुणच्छाया नित्याह्लादमयीप्रभा ।
महाशून्यालया चन्द्रमण्डलामृतनन्दिता ॥ २८ ॥

कान्ताङ्गसङ्गमुदिता सुधामाधुर्यसम्भृता ।
महाचन्द्रस्मितालिसा मृत्पात्रस्था सुधाद्युतिः ॥ २९ ॥

स्रवत्पीमूषसंसक्ता शश्वत्कुण्डालया भवा ।
श्रेयो द्युतिः प्रत्यगर्था सेवा फलवती मही ॥ ३० ॥

शिवा शिवप्रिया शैवा शङ्करी शाम्भवी विभुः ।
स्वयम्भू स्वप्रिया स्वीया स्वकीया जनमातृका ॥

सुरामा स्वप्रिया श्रेयः स्वाधिकाराधिनायिका ।
मण्डला जननी मान्या सर्वमङ्गलसन्ततिः ॥ ३२ ॥

भद्रा भगवती भाव्या कलितार्धेन्दुभासुरा ।
कल्याणललिता काम्या कुकर्मकुमतिप्रदा ॥ ३३ ॥

कुरङ्गाक्षी क्षीरनेत्रा क्षीरा मधुरसोन्मदा ।
वारुणीपानमुदिता मदिरामुदिता स्थिरा ॥ ३४ ॥

कादम्बरीपानरुचिः विपाशा पशुभावना ।
मुदिता ललितापाङ्गा दरान्दोलितदीर्घदृक् ॥ ३५ ॥

दैत्याकुलानलशिखा मनोरथसुधाद्युतिः ।
सुवासिनी पीतगात्री पीनश्रोणिपयोधरा ॥ ३६ ॥

सुचारुकबरी दध्युदध्युत्थिमौक्तिका ।
बिम्बाधरद्युतिः मुग्धा प्रवालोत्तमदीधितिः ॥ ३७ ॥

तिलप्रसूननासाग्रा हेममौक्तिककोरका ।
निष्कलङ्केन्दुवदना बालेन्दुवदनोज्ज्वला ॥ ३८ ॥

नृत्यन्त्यञ्जननेत्रान्ता प्रस्फुरत्कर्णशङ्कुली ।
भालचन्द्रातपोन्नद्धा मणिसूर्यकिरीटिनी ॥ ३९ ॥

कचौघचम्पकश्रेणी मालिनीदाममण्डिता ।
हेममाणिक्य ताटङ्का मणिकाञ्चन कुण्डला ॥ ४० ॥

सुचारुचुबुका कम्बुकण्ठी कुण्डावली रमा ।
गङ्गातरङ्गहारोर्मिः मतकोकिलनिस्वना ॥ ४१ ॥

मृणालविलसद्बाहुपाशाकुशधनुर्धरा ।
केयूरकङ्कणश्रेणी नानामणिमनोरमा ॥ ४२ ॥

ताम्रपङ्कजपाणिश्रीः नवरत्नप्रभावती ।
अङ्गुलीयमणिश्रेणी कान्तिमङ्गलसन्ततिः ॥ ४३ ॥

मन्दरद्वन्द्वसुकुचा रोमराजिभुजङ्गिका ।
गम्भीरनाभिस्त्रिवलीभङ्गुरा क्षणिमध्यमा ॥ ४४ ॥

रणत्काञ्चीगुणानद्धा पट्टांशुकनितम्बिका ।
मेरुसन्धिनितम्बाद्या गजशुण्डोरुयुग्मयुक् ॥ ४५ ॥

सुजानुर्मदनानन्दमयजङ्घाद्वयान्विता ।
गूढगुल्फा मञ्जुशिञ्जन्मणिनूपुरमण्डिता ॥ ४६ ॥

पदद्वन्द्वजिताम्भोजा नखचन्द्रावलीप्रभा ।
सुसीमप्रपदा राजहंसमतेभमन्दगा ॥ ४७ ॥

योगिध्येयपदद्वद्वा सौन्दर्यामृतसारिणी ।
लावपयसिन्धुः सिन्दूरतिलका कुटिलालका ॥ ४८ ॥

साधुसीमन्तिनी सिद्धबुद्धवृन्दारकोदया ।
बालार्ककिरणश्रेणिशोणश्रीः प्रेमकामधुक् ॥ ४९ ॥

रसगम्भीरसरसी पद्मिनी रससारसा ।
प्रसन्नासन्नवरदा शारदा भुवि भाग्यदा ॥ ५० ॥

नटराजप्रिया विश्वानाद्या नर्तकनर्तकी ।
चित्रयन्त्रा चित्रतन्त्रा चित्रविद्यावलीयतिः ॥ ५१ ॥

चित्रकूटा त्रिकूटा च पन्धकूटा च पञ्चमी ।
चतुष्टकूटा शम्भुविद्या षट्कूटा विष्णुपूजिता ॥ ५२ ॥

कूटषोडशसम्पन्ना तुरीया परमा कला ।
षोडशी मन्त्रयन्त्राणां ईश्वरी मेरुमण्डला ॥ ५३ ॥

षोडशार्णा त्रिवर्णा च बिन्दुनादस्वरूपिणी ।
वर्णातीता वर्णमता शब्दब्रह्ममयी सुखा ॥ ५४ ॥

सुखज्योत्स्नानन्दविद्युदन्तराकाशदेवता ।
चैतन्या विधिकूटात्मा कामेशी स्वप्नदर्शना ॥ ५५ ॥

स्वप्नरूपा बोधकरी जाग्रती जागराश्रया ।
स्वप्नाश्रया सुषुप्तिस्था तन्त्रमूर्तिश्च माधवी ॥ ५६ ॥

लोपामुद्रा कामराज्ञी माधवी मित्ररूपिणी ।

शाङ्करी नन्दिविद्या च भास्वन्मण्डलमध्यगा ॥ ५७ ॥

माहेन्द्रस्वर्गसम्पत्तिः दूर्वासस्सेविता श्रुतिः ।
साधकेन्द्रगतिस्साध्वी सुलिप्ता सिद्धिकन्धरा ॥ ५८ ॥

पुरत्रयेशी पुरकृत् षष्ठी च परदेवता ।
विघ्नदूरी भूरिगुणा पुष्टिः पूजितकामधुक् ॥ ५९ ॥

हेरम्बमाता गणपा गुहाम्बाऽऽर्या नितम्बिनी ।
एषा सीमन्तिनी मोक्षदक्षा दीक्षितमातृका ॥ ६० ॥

साधकाम्बा सिद्धमाता साधकेन्द्रमनोरमा ।
यौवनोन्मादिनी तुङ्गस्तनी सुश्रोणिमण्डिता ॥ ६१ ॥

पद्मरक्तोत्पलवती रक्तमाल्यानुलेपना ।
रक्तमाल्यरुचिर्दक्षा शिखण्डिन्यतिसुन्दरी ॥ ६२ ॥

शिखण्डिनृत्यसन्तुष्टा शिखण्डिकुलपालिनी ।
वसुन्धरा च सुरभिः कमनीयतनुश्शुभा ॥ ६३ ॥

नन्दिनी त्रीक्षणवती वसिष्ठालयदेवता ।
गोलकेशी च लोकेन्द्रा नृलोकपरिपालिका ॥ ६४ ॥

हविर्धात्री देवमाता वृन्दारकपरात्मयुक् ।
रुद्रमाता रुद्रपत्नी मदोद्गारभरा क्षितिः ॥ ६५ ॥

दक्षिणा यज्ञसम्पत्तिः स्वबला धीरनन्दिता ।
क्षीरपूर्णार्णवगतिः सुधायोनिः सुलोचना ॥ ६६ ॥

रमा तुङ्गा सदासेव्या सुरसङ्घदया उमा ।
सुचरित्रा चित्रवरा सुस्तनी वत्सवत्सला ॥ ६७ ॥

रजस्वला रजोयुक्ता रञ्जिता रङ्गमालिका ।
रक्तप्रिया सुरक्ता च रतिरङ्गस्वरूपिणी ॥ ६८ ॥

रजश्शुक्लाक्षिका निष्ठा ऋतुस्नाता रतिप्रिया ।
भाव्यभाव्या कामकेलिः स्मरभूः स्मरजीविका ॥ ६९ ॥

समाधिकुसुमानन्दा स्वयम्भुकुसुमप्रिया ।
स्वयम्भुप्रेमसन्तुष्टा स्वयम्भूनिन्दकान्तका ॥ ७० ॥

स्वयम्भुस्था शक्तिपुटा रविः सर्वस्वपेटिका ।
अत्यन्तरसिका दूतिः विदग्धा प्रीतिपूजिता ॥ ७१ ॥

तूलिकायन्त्रनिलया योगपीठनिवासिनी ।
सुलक्षणा दृश्यरूपा सर्व लक्षणलक्षिता ॥ ७२ ॥

नानालङ्कारसुभगा पञ्चकामशरार्चिता ।
ऊर्ध्वत्रिकोणयन्त्रस्था बाला कामेश्वरी तथा ॥ ७३ ॥

गुणाध्यक्षा कुलाध्यक्षा लक्ष्मीश्चैव सरस्वती ।
वसन्तमदनोत्तुङ्ग स्तनी कुचभरोन्नता ॥ ७४ ॥

कलाधरमुखी मूर्धपाथोधिश्च कलावती ।
दक्षपादादिशीर्षान्तषोडशस्वरसंयुता ॥ ७५ ॥

श्रद्धा पूर्तिः रतिश्चैव भूतिः कान्तिर्मनोरमा ।
विमला योगिनी घोरा मदनोन्मादिनी मदा ॥ ७६ ॥

मोदिनी दीपिनी चैव शोषिणी च वशङ्करी ।
रजन्यन्ता कामकला लसत्कमलधारिणी ॥ ७७ ॥

वाममूर्धादिपादान्तषोडशस्वरसंयुता ।
पूषरूपा सुमनसां सेव्या प्रीतिः द्युतिस्तथा ॥ ७८ ॥

ऋद्धिः सौदामिनी चिच्च हंसमालावृता तथा ।
शशिनी चैव च स्वस्था सम्पूर्णमण्डलोदया ॥ ७९ ॥

पुष्टिश्चामृतपूर्णा च भगमालास्वरूपिणी ।
भगयन्त्राश्रया शम्भुरूपा संयोगयोगिनी ॥ ८० ॥

द्राविणी बीजरूपा च ह्यक्षुब्धा साधकप्रिया ।
रजः पीठमयी नाद्या सुखदा वाञ्छितप्रदा ॥ ८१ ॥

रजस्सवित् रजशक्तिः शुक्लबिन्दुस्वरूपिणी ।
सर्वसाक्षी सामरस्या शिवशक्तिमयी प्रभा ॥ ८२ ॥

संयोगानन्दनिलया संयोगप्रीतिमातृका ।
संयोगकुसुमानन्दा संयोगयोगपद्धतिः ॥ ८३ ॥

संयोगसुखदावस्था चिदानन्दाध्यसेविता ।
अर्घ्यपूज्या च सम्पत्तिः अर्घ्यदाभिन्नरूपिणी ॥ ८४ ॥

सामरस्यपरा प्रीता प्रियसङ्गमरङ्गिणी ।
ज्ञानदूती ज्ञानगम्या ज्ञानयोनिश्शिवालय ॥ ८५ ॥

चित्कला सत्कला ज्ञानकला संवित्कलात्मिका ।
कलाचतुष्टयी पद्मवासिनी सूक्ष्मरूपिणी ॥ ८६ ॥

हंसकेलिस्थलस्वस्था हंसद्वयविकासिनी ।
विरागिता मोक्षकला परमात्मकलावती ॥ ८७ ॥

विद्याकलान्तरात्मस्था चतुष्टयकलावती ।
विद्यासन्तोषणा तृप्ति परब्रह्मप्रकाशिनी ॥ ८८ ॥

परमात्मपरा वस्तुलीना शक्तिचतुष्टयी ।
शान्तिर्बोधकला व्याप्तिः परज्ञानात्मिका कला ॥ ८९ ॥

पश्यन्ती परमात्मस्था चान्तरात्मकला शिवा ।
मध्यमा वैखरी चात्म कलाऽऽनन्दकलावती ॥ ९० ॥

तरुणी तारका तारा शिवलिङ्गालयात्मवित् ।
परस्परस्वभावा च ब्रह्मज्ञानविनोदिनी ॥ ९१ ॥

रामोल्लासा च दुर्धर्षा परमाध्यप्रिया रमा ।
जात्यादिरहिता योगिन्यानन्दमात्रपद्धतिः ॥ ९२ ॥

कान्ता शान्ता दान्तयातिः कलिता होमपद्धतिः ।
दिव्यभावप्रदा दिव्या वीरसूर्वीरभावदा ॥ ९३ ॥

पशुदेहा वीरगतिः वीरहंसमनोदया ।
मूर्धाभिषिक्ता राजश्रीः क्षत्रियोत्तममातृका ॥ ९४ ॥

शस्त्रास्त्रकुशला शोभा रथस्था युद्धजीविका ।

अश्वारूढा गजारूढा भूतोक्तिः सुरसुश्रया ॥ ९५ ॥

राजनीतिशान्तिकर्त्री चतुरङ्गबलाश्रया ।
पोषिणी शरणा पद्मपालिका जयपालिका ॥ ९६ ॥

विजया योगिनी यात्रा परसैन्यविमर्दिनी ।
पूर्णवित्ता वित्तगम्या वित्तसञ्चय शालिनी ॥ ९७ ॥

महेशी राज्यभोगा च गणिकागणभोगभृत् ।
उकारिणी रमा योग्या मन्दसेव्या पदात्मिका ॥

सैन्यश्रेणी शौर्यरता पताकाध्वजमालिनी ।
सुच्छत्र चामरश्रेणिः युवराजविवर्धिनी ॥ ९९ ॥

पूजा सर्वस्वसम्भारा पूजापालनलालसा ।
पूजाभिपूजनीया च राजकार्यपरायणा ॥ १०० ॥

ब्रह्मक्षत्रमयी सोमसूर्यवह्निस्वरूपिणी ।
पौरोहित्यप्रिया साध्वी ब्रह्माणी यन्त्रसन्ततिः ॥

सोमपानजनाप्रीता योजनाध्वगतिक्षमा ।
प्रीतिग्रहा परा दात्री श्रेष्ठजातिः सताङ्गतिः ॥ १०२ ॥

गायत्री वेदविद्ध्येया दीक्षा सन्तोषतर्पणा ।
रत्नदीधितिविद्युत्सहसना वैश्यजीविका ॥ १०३ ॥

कृषिर्वाणिज्यभूतिश्च वृद्धिदा वृद्धसेविता ।
तुलाधारा स्वप्नकामा मानोन्मानपरायणा ॥ १०४ ॥

श्रद्धा विप्रगतिः कर्मकरी कौतुकपूजिता ।
नानाभिचारचतुरा वारस्त्रीश्रीः कलामयी ॥

सुकर्णधारा नौपारा सर्वाशा रतिमोहिनी ।
दुर्गा विन्ध्यवनस्था च कालदर्पनिषूदिनी ॥

भूमारशमनी कृष्णा रक्षोराक्षससाहसा ।
विविधोत्पातशमनी समया सुरसेविता ॥ १०७ ॥

पञ्चावयववाक्यश्रीः प्रपञ्चोद्यानचन्द्रिका ।
सिद्धिसन्दोहसंसिद्धयोगिनीवृन्दसेविता ॥ १०८ ॥

नित्या षोडशिकारूपा कामेशी भगमालिनी ।
नित्यक्लिन्ना निराधारा वह्निमण्डलवासिनी ॥ १०९ ॥

महावज्रेश्वरी नित्यशिवदूतीति विश्रुता ।
त्वरिता प्रथिता ख्याता विख्याता कुलसुन्दरी ॥ ११० ॥

नित्या नीलपताका च विजया सर्वमङ्गला ।
ज्वालामाला विचित्रा च महात्रिपुरसुन्दरी ॥ १११ ॥

गुरुवृन्दा परगुरुः प्रकाशानन्ददायिनी ।
शिवानन्दा नादरूपा शक्रानन्दस्वरूपिणी ॥ ११२ ॥

देव्यानन्दा नादमयी कौलेशानन्दनाथिनी ।
शुक्लदेव्यानन्दनाथा कुलेशानन्ददायिनी ॥ ११३ ॥

दिव्यौघसेविता दिव्यभोगदानपरायणा ।
क्रीडानन्दा क्रीडमाना समयानन्ददायिनी ॥ ११४ ॥

वेदानन्दा पार्वती च सहजानन्ददायिनी ।
सिद्धौघगुरुरूपा चाप्यपरा गुरुरूपिणी ॥ ११५ ॥

गगनानन्दनाथा च विश्वाद्यानन्ददायिनी ।
विमलानन्दनाथा च मदनानन्ददायिनी ॥ ११६ ॥

भुवनानन्दनाथा च लीलोद्यानप्रिया गतिः ।
स्वात्मानन्दविनोदा च प्रियाद्यानन्दनाथिनी ॥ ११७ ॥

मानवाद्या गुरुश्रेष्ठा परमेष्ठि गुरुप्रभा ।
परमाद्या गुरुशक्तिः किर्तनप्रिया ॥ ११८ ॥

त्रैलोक्यमोहनाख्या च सर्वाशापरिपूरका ।
सर्वसङ्क्षोभिणी पूर्वाम्नाया चक्रत्रयालया ॥ ११९ ॥

सर्वसौभाग्यदात्री च सर्वार्थसाधकप्रिया ।
सर्वरक्षाकरी साधुर्दक्षिणाम्नायदेवता ॥ १२० ॥

मध्यचक्रैकनिलया पश्चिमाम्नायदेवता ।
नवचक्रकृतावासा कौबेराम्नायदेवता ॥ १२१ ॥

बिन्दुचक्रकृतायासा मध्यसिंहासनेश्वरी ।
श्रीविद्या नवदुर्गा च महिषासुरमर्दिनी ॥ १२२ ॥

सर्वसाम्राज्यलक्ष्मीश्च अष्टलक्ष्मीश्च संश्रुता ।
शैलेन्द्रतनया ज्योतिः निष्कला शाम्भवी उमा ॥ १२३ ॥

अजपा मातृका चेति शुक्लवर्णा षडानना ।
पारिजातेश्वरी चैव त्रिकूटा पञ्चबाणदा ॥ १२४ ॥

पञ्चकल्पलता चैव त्र्यक्षरी मूलपीठिका ।
सुधाश्रीरमृतेशानी ह्यन्नपूर्णा च कामधुक् ॥ १२५ ॥

पाशहस्ता सिद्धलक्ष्मीः मातङ्गी भुवनेश्वरी ।
वाराही नवरत्नानामीश्वरी च प्रकीर्तिदा ॥ १२६ ॥

परं ज्योतिः कोशरूपा सैन्धवी शिवदर्शना ।
परापरा स्वामिनी च शाक्तदर्शनविश्रुता ॥ १२७ ॥

ब्रह्मदर्शनरूपा च शिवदर्शनरूपिणी ।
विष्णुदर्शनरूपा च स्रष्टृदर्शनरूपिणी ॥ १२८ ॥

सौरदर्शनरूपा च स्थितिचक्रकृताश्रया ।
बौद्धदर्शनरूपा च तुरीया बहुरूपिणी ॥ १२९ ॥

तत्त्वमुद्रास्वरूपा च प्रसन्ना ज्ञानमातृका ।
सर्वोपचारसन्तुष्टा ह्यन्मयी शीर्षदेवता ॥ १३० ॥

शिखास्थिता वर्ममयी नेत्रत्रयविलासिनी ।
अस्त्रस्था चतुरस्रस्था द्वारस्था द्वारदेवता ॥ १३१ ॥

अणिमा पश्चिमस्था च दक्षिणद्वारदेवता ।
वशित्वा वायुकोणस्था प्राकाम्येशानदेवता ॥ १३२ ॥

महिमापूर्वनाथा च लघिमोत्तरदेवता ।

अग्निकोणस्थगरिमा प्राप्तिर्नैऋतिवासिनी ॥ १३३ ॥

ईशित्वसिद्धिसुरथा सर्वकामोर्ध्ववासिनी ।
ब्राह्मी माहेश्वरी चैव कौमारी वैष्णवी तथा ॥ १३४ ॥

वाराहैन्द्री च चामुण्डा वामा ज्येष्ठा सरस्वती ।
क्षोभिणी द्राविणी रौद्री काल्युन्मादनकारिणी ॥ १३५ ॥

खेचरा कालकरणी च बलानां विकरणी तथा ।
मनोन्मनी सर्वभूतदमनी सर्वसिद्धिदा ॥ १३६ ॥

बलप्रमथिनी शक्तिः बुद्ध्याकर्षणरूपिणी ।
अहङ्काराकर्षिणी च शब्दाकर्षणरूपिणी ॥ १३७ ॥

स्पर्शाकर्षणरूपा च रूपाकर्षणरूपिणी ।
रसाकर्षणरूपा च प्लधाकर्षणरूपिणी ॥ १३८ ॥

चित्राकर्षणरूपा च धैर्याकर्षणरूपिणी ।
स्मृत्याकर्षणरूपा च नामाकर्षणस्त्वपिणी ॥ १३९ ॥

बीजाकर्षणरूपा च ह्यात्माकर्षणरूपिणी ।
अमृताकर्षिणी चैव शरीराकर्षणी तथा ॥ १४० ॥

षोडशस्वरसम्पन्ना स्रवत्पीयूषमण्डिता ।
त्रिपुरेशी सिद्धिदात्री कलादर्शनवासिनी ॥ १४१ ॥

सर्वसङ्क्षोभचक्रेशी शक्तिर्गुह्यतराभिधा ।
अनङ्गकुसुमाशक्तिः तथैवानङ्गमेखला ॥ १४२ ॥

अनङ्गमदनाऽनङ्गमदनातुररूपिणी ।
अनङ्गरेखा चानङ्गवेगानङ्गाकुशाभिधा ॥ १४३ ॥

अनङ्गमालिनी चैव ह्यष्टवर्गाधिगामिनी ।
वस्वष्टकृतावासा श्रीमत्त्रिपुरसुन्दरी ॥ १४४ ॥

सर्वसाम्राज्यसुभगा सर्वभाग्यप्रदेश्वरी ।
सम्प्रदायेश्वरी सर्वसङ्क्षोभणकरी तथा ॥ १४५ ॥

सर्वविद्रावणी सर्वाकर्षिणीरूपकारिणी ।
सर्वाह्लादनशक्तिश्च सर्वसम्मोहिनी तथा ॥ १४६ ॥

सर्वस्तम्भनशक्तिश्च सर्वजृम्भणकारिणी ।
सर्ववश्यकशक्तिश्च तथा सर्वानुरञ्जनी ॥ १४७ ॥

सर्वोन्मादनशक्तिश्च तथा सर्वार्थसाधिका ।
सर्वसम्पत्तिदा चैव सर्वमातृमयी तथा ॥ १४८ ॥

सर्वद्वन्द्वक्षयकरी सिद्धिस्त्रिपुरवसिनी ।
चतुर्दशारचक्रेशी कुलयोगसमन्वया ॥ १४९ ॥

सर्वसिद्धिप्रदा चैव सर्वसम्पत्प्रदा तथा ।
सर्वप्रियकरी चैव सर्वमङ्गलकारिणी ॥ १५० ॥

सर्वकामप्रपूर्णा च सर्वदुःखविमोचिनी ।
सर्वमृत्युप्रशमनी सर्व विघ्नविनाशिनी ॥ १५१ ॥

सर्वाङ्गसुन्दरी चैव सर्वसौभाग्यदायिनी ।
त्रिपुरा श्रीश्च सर्वार्थसाधिका दशकोणगा ॥ १५२ ॥

सर्वरक्षाकरी चैव ईश्वरी योगिनी तथा ।
सर्वज्ञा सर्वशक्तिश्च सर्वैश्वर्यप्रदा तथा ॥ १५३ ॥

सर्वज्ञानमयी चैव सर्वव्याधिविनाशिनी ।
सर्वाधारस्वरूपा च सर्वपापहरा तथा ॥ १५४ ॥

सर्वानन्दमयी चैव सर्वरक्षास्वरूपिणी ।
तथैव च महाशक्तिः सर्वेप्सितफलप्रदा ॥ १५५ ॥

अन्तर्दशारचक्रस्था तथा त्रिपुरमालिनी ।
सर्वरोगहरा चैव रहस्ययोगिनी तथा ॥ १५६ ॥

वाग्देवी वशिनी चैव तथा कामेश्वरी तथा ।
मोदिनी विमला चैव ह्यरुणा जयिनी तथा ॥ १५७ ॥

शिवकामप्रदा देवी शिवकामस्य सुन्दरी ।
ललिता ललिताध्यानफलदा शुभकारिणी ॥ १५८ ॥

सर्वेश्वरी कौलिनी च वसुवंशाभिवर्द्धिनी ।
सर्वकामप्रदा चैव परापररहस्यवित् ॥ १५९ ॥

त्रिकोणचतुरश्रस्थ कामेश्वर्यायुधात्मिका ।
कामेश्वरीबाणरूपा कामेशी चापरूपिणी ॥ १६० ॥

कामेशी पाशहस्ता च कामेश्यङ्कुशरूपिणी ।
कामेश्वरी रुद्रशक्तिः अग्निचक्रकृतालया ॥ १६१ ॥

कामाभिन्त्रा कामदोग्ध्री कामदा च त्रिकोणगा ।
दक्षकोणेश्वरी विष्णुशक्तिर्जालन्धरालया ॥ १६२ ॥

सूर्यचक्रालया वामकोणगा सोमचक्रगा ।
भगमाला बृहच्छक्ति पूर्णा पूर्वास्ररागिणी ॥ १६३ ॥

श्रीमत्त्रिकोणभुवना त्रिपुराख्या महेश्वरी ।
सर्वानन्दमयीशानी बिन्दुगातिरहस्यगा ॥ १६४ ॥

परब्रह्मस्वरूपा च महात्रिपुरसुन्दरी ।
सर्वचक्रान्तरस्था च सर्वचक्राधिदेवता ॥ १६५ ॥

सर्वचक्रेश्वरी सर्वमन्त्राणामीश्वरी तथा ।
सर्वविद्येश्वरी चैव सर्ववागीश्वरी तथा ॥ १६६ ॥

सर्वयोगेश्वरी सर्वपीठेश्वर्यखिलेश्वरी ।
सर्वकामेश्वरी सर्वतत्त्वेश्वर्यागमेश्वरी ॥ १६७ ॥

शक्तिः शक्तिभृदुल्लासा निर्वन्द्वाद्वैतगर्भिणी ।
निष्प्रपञ्चा प्रपञ्चाभा महामाया प्रपञ्चसूः ॥ १६८ ॥

सर्वविश्वोत्पत्तिधात्री परमानन्दकारणा ।
लावण्यसिन्धुलहरी सुन्दरीतोषमन्दिरा ॥ १६९ ॥

शिवकामसुन्दरी देवी सर्वमङ्गलदायिनी ।
इतिनाम्नां सहस्रं च गदितं इष्टदायकम् ॥ १७० ॥

॥ उत्तरपीतिका ॥

सहस्रनाम मन्त्राणां सारमाकृष्य पार्वति ।
रचितं हि मया चैतत् सिद्धिदं परमोक्षदम् ॥ १ ॥

अनेन स्तुवतो नित्यं अर्धरात्रे निशामुखे ।
प्रातः काले च पूजायां पठनं सर्वकामदम् ॥ २ ॥

सर्वसाम्राज्यसुखदा सुन्दरी परितुष्यति ।
रत्नानि विविधान्यस्य वित्तानि प्रचुराणि च ॥ ३ ॥

मनोरथरथस्थानि ददाति परमेश्वरी ।
पुत्रपौत्राश्च वर्धन्ते सन्ततिस्सार्वकालिका ॥ ४ ॥

शत्रवस्तस्य नश्यन्ति वर्धन्ते च बलानि च ।
व्याधयस्तस्य नश्यन्ति लभते चोषधानि च ॥ ५ ॥

मन्दिराणि विचित्राणि राजन्ते तस्य सर्वदा ।
कृषिः फलवती तस्य भूमिः कामाखिलप्रदा ॥ ६ ॥

स्थिरं जनपदं तस्य राज्यं तस्य निरङ्गुशम् ।
मातङ्गास्तुरगास्तुङ्गाः सिञ्चिन्तो मदवारिभिः ॥ ७ ॥

सैनिकाश्च विराजन्ते तुष्टाः पुष्टास्तुरङ्गमाः ।
पूजाः शश्वत् विवर्धन्ते निर्विवादाश्च मन्त्रिणः ॥ ८ ॥

ज्ञातयस्तस्य तुष्यन्ति बान्धवाः विगतज्वराः ।
भृत्यास्तस्य वशे नित्यं वर्तन्तेऽस्य मनोनुगाः ॥ ९ ॥

गद्यपद्यमयी वाणी वाक्त्वातुर्यसुसम्भृता ।
समग्र सुखसम्पत्ति शालिनी लास्यमालिनी ॥ १० ॥

नानापदमयी वाणी तस्य गङ्गाप्रवाहवत् ।
अदृष्टान्यपि च शास्त्राणि प्रकाशन्ते निरन्तरम् ॥ ११ ॥

निग्रहः परवाक्यानां सभायां तस्य जायते ।
स्तुवन्ति कृतिनस्तं वै राजानो दासवत्तथा ॥ १२ ॥

शस्त्राण्यस्त्राणि तद्गात्रे जनयन्ति रुजो नहि ।

मातङ्गाः तस्य वशागाः सर्पवर्या भवन्ति च ॥ १३ ॥

विषं निर्विषतां याति पानीयममृतं भवेत् ।
परसेनास्तम्भनं च प्रतिवादिविजृम्भणम् ॥ १४ ॥

नवरात्रेण जायन्ते सततन्यासयोगतः ।
अहोरात्रं पठेद्यस्तु स्तोत्रं संयतमानसः ॥ १५ ॥

वशाः तस्योपजायन्ते सर्वे लोकाः सुनिश्चितम् ।
षण्मासाभ्यासयोगेन देवा यक्षाश्च किन्नराः ॥ १६ ॥

सिद्धा महोरगास्सर्वे वशमायान्ति निश्चयम् ।
नित्यं कामकलां न्यस्यन् यः पठेत् स्तोत्रमुत्तमम् ॥ १७ ॥

मदनोन्मादिनी लीलापुरस्त्री तद्वशानुगा ।
लावण्यमदना साक्षात् विदग्धमुखचन्द्रिका ॥ १८ ॥

प्रेमपूर्णाश्रुनयना सुन्दरी वशागा भवेत् ।
भूर्जपत्रे रोचनेन कुङ्कुमेन वरानने ॥ १९ ॥

धातुरागेण वा देवी मूलमन्त्रं विलिख्य च ।
रक्षार्थं भस्म विन्यस्य पुटीकृत्य समन्त्रकम् ॥ २० ॥

सुवर्णरौप्यखचिते सुषिरे स्थाप्य यत्नतः ।
सम्पूज्य तत्र देवेशीं पुनरादाय भक्तितः ॥ २१ ॥

धारयेन्मस्तके कण्ठे बाहुमूले तथा हृदि ।
नाभौ च विद्युतं धन्यं जयदं सर्वकामदम् ॥ २२ ॥

रक्षाकरं नान्यदस्मात् विद्यते भुवनत्रये ।
ज्वररोगनृपाविष्टभयहृत् भूतिवर्धनम् ॥ २३ ॥

बलवीर्यकरं चाथ भूतशत्रुविनाशनम् ।
पुत्रपौत्रगुणश्रेयोवर्धकं धनधान्यकृत् ॥ २४ ॥

य इदं पठति स्तोत्रं स सर्वं लभते नरः ।
यद्गृहे लिखितं स्तोत्रं तिष्ठेदेतद् वरानने ॥ २५ ॥

तत्र तिष्ठाम्यहं नित्यं हरिश्च कमलासनः ।
वसन्ति सर्वतीर्थानि गौरी लक्ष्मीस्सरस्वती ॥ २६ ॥

शिवकामेश्वरीं ध्यात्वा पठेन्नामसहस्रकम् ।
असकृत् ध्यानपाठेन साधकः सिद्धिमाप्नुयात् ॥ २७ ॥

शुक्रवारे पौर्णमास्यां पठेन्नामसहस्रकम् ।
पूजां यः कुरुते भक्त्या वाञ्छितं लभते ध्रुवम् ॥ २८ ॥

शिवकामेश्वरीमन्त्रः मन्त्रराजः प्रकीर्तितः ।
तदभ्यासात्साधकश्च सिद्धिमाप्नोत्यनुत्तमाम् ॥ २९ ॥

नासाधकाय दातव्यमश्रद्धाय शठाय च ।
भक्तिहीनाय मलिने गुरुनिन्दापराय च ॥ ३० ॥

अलसायाय त्रवतेऽशिवभक्ताय सुन्दरि ।
विष्णुभक्तिविहीनाय न दातव्यं कदाचन ॥ ३१ ॥

देयं भक्तवरायैतत्भुक्तिमुक्त्यकरं शुभम् ।
सिद्धिदं भवरोगघ्नं स्तोत्रमेतद्वरानने ॥ ३२ ॥

लतायोगे पठेद्यस्तु तस्य क्षिप्रं फलं भवेत् ।
सैव कल्पलता तस्य वाञ्छाफलकरी स्मृता ॥ ३३ ॥

पुष्पितां यां लतां सम्यक् दृष्ट्वा श्रीललितां स्मरन् ।
अक्षुब्धः प्रपठेद्यस्तु स यजक्रतुपुण्यभाक् ॥ ३४ ॥

विकल्परहितो यो हि निर्विकल्पः स्वयं शिवः ।
नैतत्प्रकाशयेद्भक्तः कुशिष्यायाल्पमेधसे ॥ ३५ ॥

अनेकजन्मपुण्येन दीक्षितो जायते नरः ।
तत्राप्यनेकभाग्येन शैवो विष्णु परायणः ॥ ३६ ॥

तत्राप्यनेकपुण्येन शक्तिभावः प्रजायते ।
महोदयेन तत्रापि सुन्दरीभावभागभवेत् ॥ ३७ ॥

सहस्रनाम्नां तत्रापि कीर्तनं च सुदुर्लभम् ।
यत्र जन्मनि सा नित्यं पूर्वपुण्यवशाद्भवेत् ॥ ३८ ॥

जीवन्मुक्तो भवेत्तस्य कर्तव्यं नावशिष्यते ।
अवधूतत्वमेव स्यात् न वर्णाश्रमकल्पना ॥ ३९ ॥

ब्रह्मादयोऽपि देवेशीं प्रार्थयन्ते तदव्ययाम् ।
हंसत्वं भक्तिभावेन परमानन्दकारणम् ॥ ४० ॥

देवोऽसौ सर्वदा शक्ति भावयन्नेव संस्थितः ।
स्वयं शिवस्तु विज्ञेयः सुन्दरीभावलम्पटः ॥ ४१ ॥

ब्रह्मानन्दमयीं ज्योत्स्नां सदाशिवपरायणाम् ।
शिवकामेश्वरीं देवीं भावयन् सिद्धिमाप्नुयात् ॥ ४२ ॥

आह्लादः सुन्दरीध्यानात् सुन्दरीनामकीर्तनात् ।
सुन्दरीदर्शनाच्चैव सदानन्दः प्रजायते ॥ ४३ ॥

॥ इति श्रीरुद्रयामले उमामहेशसंवादे श्रीशिवकामसुन्दर्याः
श्रीमत्त्रिपुरसुन्दर्याः षोडशार्णायाः तुरीयसहस्रनामस्तोत्रं
सम्पूर्णम् ॥